

ద్వితీయోపదేశకాండము

- 1. యొర్దాను ఇవతలనున్న అరణ్యములో, అనగా పారానుకును తోపెలు, లాబాను, హాజేరోతు, దీజాహాబను స్థలములకును మధ్య సూపునకు ఎదురుగానున్న ఆరాబాలో¹ (మృతసముద్రము దగ్గరనున్న లోయ) మోషే ఇశ్రాయేలీయులందరితో చెప్పిన మాటలు ఇవే.1
2. హోరేబు నుండి శేయారు మన్నెపుమార్గముగా కాదేపు బర్నేయవరకు పదకొండు దినముల ప్రయాణము.1
3. హెబ్రోనులో నివసించిన అమోరీయులరాజైన సీహోనును అప్తారోతులో నివసించిన బాషాను రాజైన ఓగును ఎద్రెయిలో హతము చేసిన తరువాత1
4. నలుబదియవ సంవత్సరములో పదకొండవ నెల మొదటి తేదిన మోషే ఇశ్రాయేలీయులకు బోధించుటకై **యావె** తన కాజ్ఞాపించినదంతయు వారితో చెప్పెను.1
5. యొర్దాను ఇవతలనున్న మోయాబు దేశమున మోషే యీ ధర్మశాస్త్రమును ప్రకటింప మొదలుపెట్టి ఇట్లనెను.1
6. -మన ఎలోహీమైన **యావె** హోరేబులో మనకు ఈలాగు సెలవిచ్చెను -ఈ పర్వతము నొద్ద మీరు నివసించు కాలము చాలును;1
7. మీరు తిరిగి ప్రయాణమై అమోరీయుల మన్నెమునకును, అరాబాలోను మన్నెములోను, లోయలోను, దక్షిణదిక్కున సముద్రతీరములోనున్న స్థలములన్నిటికిని, కనాను దేశమునకును, లెబానోనుకును, మహానదియైన యూఫ్రటీసువరకును² (ఫరాతు) వెళ్లడి.1
8. ఇదిగో ఆ దేశమును మీకు అప్పగించితిని మీరు వెళ్లి **యావె** మీ పితరులైన అబ్రాహాము ఇస్సాకు యాకోబులకును వారి తరువాత వారి సంతానమునకును ఇచ్చెదనని నేను ప్రమాణము చేసిన దేశమును స్వాధీనపరచుకొనుడి.1
9. అప్పుడు నేను-ఒంటరిగా మిమ్మును భరింపలేను.1
10. మీ ఎలోహీమైన **యావె** మిమ్ము విస్తరింపజేసెను గనుక నేడు మీరు ఆకాశక్షత్రములవలె విస్తరించి యున్నారు.1
11. మీ పితరుల ఎలోహీమైన **యావె** మీ జనసంఖ్యను వెయ్యి రెట్లు ఎక్కువ చేసి, తాను మీతో చెప్పినట్లు మిమ్మును ఆశీర్వదించును గాక.1
12. నేనొక్కడనే మీ కష్టమును మీ భారమును మీ వివాదమును ఎట్లు భరింపగలను?1
13. జ్ఞానవివేకములు కలిగి, మీ మీ గోత్రములలో ప్రసిద్ధిచెందిన మనుష్యులను ఏర్పరచుకొనుడి; వారిని మీమీద నియమించెదనని మీతో చెప్పగా 1
14. మీరు-నీవు చెప్పిన మాటచొప్పున చేయుట మంచిదని నాకు ఉత్తరమిచ్చితిరి.1
15. కాబట్టి బుద్ధికలిగి ప్రసిద్ధులైన మీ మీ గోత్రములలోని ముఖ్యులను పిలిపించుకొని, మీ గోత్రములకు న్యాయాధిపతులుగా ఉండుటకై వెయ్యిమందికి ఒకడును, నూరుమందికి ఒకడును ఏబదిమందికి ఒకడును, పదిమందికి ఒకడును వారిని, మీమీద నేను నియమించితిని.1
16. అప్పుడు నేను మీ న్యాయాధిపతులతో-మీ సహోదరుల వ్యాజ్యములను తీర్చి, ప్రతి మనుష్యునికిని వాని సహోదరునికిని వానియొద్దనున్న పరదేశికిని న్యాయమునుబట్టి మీరు తీర్పు తీర్చవలెను.1
17. తీర్పు తీర్చునప్పుడు అల్లుల సంగతి గాని ఘనుల సంగతి గాని పక్షపాతము లేకుండ వినవలెను; న్యాయపుతీర్పు ఎలోహీందే. కాబట్టి మీరు మనుష్యుని ముఖము చూచి భయపడవద్దు. మీకు అసాధ్యమైన కఠినవ్యాజ్యమును నాయొద్దకు తీసికొని రావలెను; నేను దానిని విచారించెదనని వారి కాజ్ఞాపించితిని.1
18. మరియు మీరు చేయవలసిన సమస్త కార్యములను గూర్చి అప్పుడు మీకాజ్ఞాపించితిని.1
19. మనము హోరేబునుండి సాగి మన ఎలోహీమైన **యావె** మన కాజ్ఞాపించినట్లు మీరు చూచిన ఆ ఘోరమైన మహారణ్యములోనుండి వచ్చి, అమోరీయుల మన్నెపు మార్గమున కాదేపు బర్నేయకు చేరితిమి.1

20. అప్పుడు నేను-మన ఎలోహీమైన **యావె** మనకిచ్చుచున్న అమోరీయుల మన్నెమునకు వచ్చియున్నాము.1
21. ఇదిగో నీ ఎలోహీమైన **యావె** యీ దేశమును నీకు అప్పగించెను. నీ పితరుల ఎలోహీమైన **యావె** నీతో సెలవిచ్చినట్లు దాని స్వాధీన పరచుకొనుము, భయపడకుము, అధైర్యపడకుమని నీతో చెప్పితిని.1
22. అప్పుడు మీరందరు నాయొద్దకు వచ్చి-మనకంటే ముందుగా మనుష్యులను పంపుదము; వారు మనకొరకు ఈ దేశమును వేగు జూచి, తిరిగి వచ్చి అందులోనికి మనము వెళ్లవలసిన త్రోవను గూర్చియు, మనము చేరవలసిన పురములను గూర్చియు మనకు వర్తమానము చెప్పుదురంటిరి.1
23. ఆ మాట మంచిదనుకొని నేను గోత్రముకంటికి ఒక మనుష్యుని చొప్పున పన్నిద్దరు మనుష్యులను పిలిపించితిని.1
24. వారు తిరిగి ఆ మన్నెమునకు పోయి ఎప్పోలు లోయకు వచ్చి దాని వేగుజూచి ఆ దేశఫలములను చేత పట్టుకొని 1
25. మనయొద్దకు తీసికొని వచ్చి-మన ఎలోహీమైన **యావె** మనకిచ్చు చున్న దేశము మంచిదని మనకు తెలియజెప్పిరి.1
26. అయితే మీరు వెళ్లనొల్లక మీ ఎలోహీమైన **యావె** సెలవిచ్చిన మాటకు తిరుగబడి 1
27. మీ గుడారములలో సణగుచు-**యావె** మనయందు పగపట్టినందున మనలను సంహరించునట్లు అమోరీయులచేతికి మనలను అప్పగించుటకు బగుప్తుదేశములోనుండి మనలను రప్పించియున్నాడు.1
28. మనమెక్కడికి వెళ్లగలము? మన సహోదరులు-అక్కడి జనులు మనకంటే బలిష్ఠులును ఎత్తరులునై యున్నారు; ఆ పట్టణములు గొప్పవై ఆకాశమునంటు ప్రాకారములతో నున్నవి; అక్కడ అనాకీయులను చూచితిమని చెప్పి మా హృదయములను కరగజేసిరిని మీరు చెప్పితిరి.1
29. అప్పుడు నేను మిమ్మును చూచి దిగులుపడకుడి, వారికి భయపడకుడి, 30. మీకు ముందర నడుచుచున్న మీ ఎలోహీమైన **యావె** మీ కన్నులయెదుట 1
31. బగుప్తులోను అరణ్యములోను మీకొరకు చేసినట్లు మీ పక్షముగా యుద్ధము చేయును, మీరు ఈ చోటికి చేరువరకు మీరు వచ్చిన మార్గమంతటిలోను మనుష్యుడు తన కుమారుని ఎత్తికొనునట్లు మీ ఎలోహీమైన **యావె** మిమ్మును ఎత్తికొని వచ్చిన సంగతి మీరెరుగుదురని మీతో చెప్పితిని.1
32. అయితే మీకు త్రోవ చూపించి మీ గుడారములను వేయవలసిన స్థలమును మీకు సిద్ధపరచునట్లు 1
33. రాత్రి అగ్నిలోను పగలు మేఘములోను మీకు ముందర నడిచిన మీ ఎలోహీమైన **యావె**యందు మీరు విశ్వాసముంచలేదు.1
34. కాగా **యావె** మీరు చెప్పిన మాటలు విని 1
35. బహుగా కోపపడి-నేను మీ పితరులకిచ్చెదనని ప్రమాణము చేసిన యీ మంచి దేశమును ఈ చెడ్డతరము వారిలో 1
36. యెఘన్నై కుమారుడైన కాలేబు తప్ప మరెవడును చూడదు అతడు పూర్ణమనస్సుతో **యావె**ను అనుసరించెను గనుక అతడు దానిని చూచును. అతడు అడుగుపెట్టిన దేశమును నేను అతనికి అతని సంతానమునకును ఇచ్చెదనని ప్రమాణముచేసెను.1
37. మరియు **యావె** మిమ్మునుబట్టి నామీద కోపపడి-నీ పరిచారకుడును నూను కుమారుడైన యెహోషుఫ దానిలో ప్రవేశించును గాని నీవు దానిలో ప్రవేశింపవు.1
38. అతడు ఇశ్రాయేలీయులు దాని స్వాధీనపరచుకొన చేయును గనుక అతని ధైర్యపరచుము. 1
39. ఆ దినమున మంచి చెడ్డలనెరుగని మీ కుమారులు, అనగా -అపహరింపబడుదురని మీరు చెప్పిన మీ పిల్లలు దానిలో ప్రవేశింతురు; దానిని వారికిచ్చెదను.1

40. మీరు తిరిగి ఎఱ్ఱసముద్ర మార్గముగా అరణ్యమునకు ప్రయాణము చేయుడని చెప్పెను.

41. అందుకు మీరు-మేము **యావె**కు విరోధముగా పాపము చేసితిమి; మా ఎలోహీమైన **యావె** మా కాజ్ఞాపించిన మాటలన్నిటిని ననుసరించి మేము పోయి యుద్ధము చేసెదమని నాతో ఉత్తరమిచ్చి, మీరందరు మీ ఆయుధములను కట్టుకొని, ఆలోచింపక ఆ మన్నెమునకు పోగా ।

42. **యావె** నాతో ఇట్లనెను -యుద్ధమునకు పోకుడి; నేను మీ మధ్య నుండను గనుక వెళ్లకుడి; మీరు వెళ్లినను మీ శత్రువులయెదుట హతము చేయబడుదురని వారితో చెప్పుము.

43. ఆ మాటలు నేను మీతో చెప్పినప్పుడు మీరు వినక **యావె** మాటకు తిరుగబడి మూర్ఖులై ఆ మన్నెమునకు వెళ్లితిరి.

44. అప్పుడు ఆ మన్నెములో నివసించిన అమోరీయులు మీకెదురుగా బయలుదేరివచ్చి, కందిరిగలవలె మిమ్ము తరిమి హెబ్రాయవరకు శేయారులో మిమ్మును హతముచేసిరి.

45. తరువాత మీరు తిరిగి వచ్చి **యావె** సన్నిధిని యేడ్వగా, **యావె** మీ మొఱను లక్ష్మపెట్టలేదు, మీ మాట వినలేదు.

46. కాగా మీరు కాదేషులో బహు దినములు నివసించితిరి. మీరు నివసించిన దినములెన్నో మీకు తెలిసినవి. ।

●2. మరియు **యావె** నాతో చెప్పినట్లు మనము తిరిగి ఎఱ్ఱసముద్ర మార్గమున అరణ్యమునకు ప్రయాణమైపోయి బహు దినములు శేయారు మన్నెము చుట్టు తిరిగితిమి.

2. అంతట **యావె** నాకు ఈలాగు సెలవిచ్చెను-మీరు ఈ మన్నెముచుట్టు తిరిగిన కాలము చాలును;

3. ఉత్తరదిక్కుకు తిరుగుడి మరియు నీవు ప్రజలతో ఇట్లనుము ।

4. -శేయారులో కాపురమున్న ఏశావు సంతానమైన మీ సహోదరుల పొలిమేరను దాటి వెళ్లబోవుచున్నారు, వారు మీకు భయపడుదురు; మీరు మిక్కిలి జాగ్రత్తగా ఉండుడి. ।

5. వారితో కలహపడవద్దు; ఏలయనగా ఏశావుకు స్వాస్థ్యముగా శేయారు మన్నెము నేనిచ్చియున్నాను గనుక వారి భూమిలోనిది ఒక అడుగైనను మీకియ్యను.

6. మీరు రూకలిచ్చి వారియొద్ద ఆహారము కొని తినవచ్చును. రూకలిచ్చి వారియొద్ద నీళ్లు సంపాదించుకొని త్రాగవచ్చును.

7. నీ చేతుల పనులన్నిటిలోను నీ ఎలోహీమైన **యావె** నిన్ను ఆశీర్వదించెను. ఈ గొప్ప అరణ్యములో నీవు ఈ నలువది సంవత్సరములు సంచరించిన సంగతి ఆయన యెరుగును. నీ ఎలోహీమైన **యావె** నీకు తోడైయున్నాడు, నీకేమియు తక్కువకాదు.

8. అప్పుడు శేయారులో నివసించు ఏశావు సంతానపువారైన మన సహోదరులను విడిచి, ఏలతు ఎనోస్లెబెరు అరాబా మార్గమునుండి మనము ప్రయాణము చేసితిమి.

9. మనము తిరిగి మోయాబు అరణ్యమార్గమున ప్రయాణము చేయు చుండగా **యావె** నాతో ఇట్లనెను-మోయాబీయులను బాధింపవద్దు; వారితో యుద్ధము చేయవద్దు. లోతు సంతానమునకు ఆరు దేశమును స్వాస్థ్యముగా ఇచ్చితిని, వారి భూమిలో ఏదియు నీకు స్వాస్థ్యముగా ఇయ్యను.

10. పూర్వకాలమున ఏమీయులనువారు ఆరు దేశములో నివసించిరి. వారు అనాకీయులవలె, ఉన్నత దేహులు, బలవంతులైన బహు జనులు. వారును అనాకీయులవలె రెఫాయాయులుగా ఎంచబడినవారు.

11. మోయాబీయులు వారికి ఏమీయులని పేరు పెట్టిరి.

12. పూర్వకాలమున హెబ్రాయులు శేయారులో నివసించిరి. ఇశ్రాయేలీయులు **యావె** తమకిచ్చిన స్వాస్థ్యమైన దేశములో చేసినట్లు ఏశావు సంతానపువారు హెబ్రాయుల దేశమును స్వాధీనపరచుకొని తమ యెదుటనుండి వారిని నశింపజేసి వారి దేశములో నివసించిరి.

13. కాబట్టి-మీరు లేచి జెరెదు ఏరుదాటుడి అని **యావె** సెలవియ్యగా జెరెదు ఏరు దాటితిమి.

14. మనము కాదేషు బర్నేయలోనుండి బయలుదేరి జెరెదు ఏరు దాటువరకు, అనగా **యావె** వారిని గూర్చి ప్రయాణము చేసినట్లు సైనికులైన ఆ మనుష్యుల తరమువారందరు సేనలోనుండకుండ నశించువరకు మనము నడిచిన కాలము ముప్పది యెనిమిది సంవత్సరములు. అంతేకాదు, వారు నశించువరకు ।

15. సేన మధ్యనుండి వారిని సంహరించుటకు **యావె** బాహువు వారికి విరోధముగా నుండెను.

16. సైనికులైన వారందరు ప్రజలలోనుండి లయమైపోయిన తరువాత **యావె** నాకు ఈలాగు సెలవిచ్చెను.

17. -నేడు నీవు మోయాబునకు సరిహద్దుగానున్న ఆరు దేశము దాటబోవుచున్నావు.

18. అమ్మోనీయుల మార్గమున వెళ్లనప్పుడు ।

19. వారిని బాధింపవద్దు, వారితో యుద్ధము చేయవద్దు. ఏలయనగా లోతు సంతానమునకు దానిని స్వాస్థ్యముగా ఇచ్చినందున అమ్మోనీయుల దేశములో నీకు స్వాస్థ్యము నియ్యను.

20. అదియు రెఫాయాయుల దేశమని యెంచబడుచున్నది. పూర్వమందు రెఫాయాయులు అందులో నివసించిరి. అమ్మోనీయులు వారిని జంజుమ్మీయులందురు.

21. వారు అనాకీయులవలె ఉన్నతదేహులు, బలవంతులై బహుజనులు అయితే **యావె** అమ్మోనీయుల యెదుటనుండి వారిని వెళ్లగొట్టెను గనుక అమ్మోనీయులు వారి దేశమును స్వాధీనపరచుకొని వారి చోట నివసించిరి.

22. అట్లు ఆయన శేయారులో నివసించు ఏశావు సంతానముకొరకు చేసెను. ఎట్లనగా ఆయన వారి యెదుటనుండి హెబ్రాయులను నశింపజేసెను గనుక వారు హెబ్రాయుల దేశమును స్వాధీనపరచుకొని నేటివరకు వారిచోట నివసించుచున్నారు.

23. గాజావరకు గ్రామములలోనివసించిన ఆవీయులను కఫోరీలోనుండి బయలుదేరి వచ్చిన కఫోరీయులు నశింపజేసి వారిచోట నివసించిరి.

24. మీరు లేచి సాగి అర్నోను ఏరుదాటుడి; ఇదిగో అమోరీయులైన హెబ్రోను రాజగు సీహోనును అతని దేశమును నీ చేతికి అప్పగించితిని. దాని స్వాధీనపరచుకొన మొదలుపెట్టి అతనితో యుద్ధము చేయుడి.

25. నేడు నేను నీవలని భయము నీవలని వెరపు ఆకాశము క్రిందనున్న సమస్తదేశములవారికిని పుట్టింప మొదలు పెట్టుచున్నాను. వారు నిన్నుగూర్చిన సమాచారము విని నీయెదుట వణకి మనోవేదన నొందుదురు.

26. అప్పుడు నేను కెదేమోతు అరణ్యములోనుండి హెబ్రోను రాజైన సీహోనునొద్దకు దూతలను పంపి.

27. -నన్ను నీ దేశముగుండ దాటిపోనిమ్ము, కుడియెడమలకు తిరుగక త్రోవనే నడిచిపోవుదును.

28. నాయొద్ద రూకలు తీసికొని తినుటకు భోజనపదార్థములను నాకిమ్ము; నాయొద్ద రూకలు తీసికొని త్రాగుటకు నీళ్లిమ్ము.

29. శేయారులో నివసించు ఏశావు సంతానపువారును ఆరులో నివసించు మోయాబీయులును నాకు చేసినట్లు, మా ఎలోహీమైన **యావె** మాకిచ్చుచున్న దేశములో ప్రవేశించుటకై యొర్దాను దాటువరకు కాలినడక చేతనే నన్ను వెళ్లనిమ్మని సమాధానపు మాటలు పలికించితిని.

30. అయితే హెబ్రోను రాజైన సీహోను మనలను తన దేశమార్గమున వెళ్లనిచ్చుటకు సమ్మతించలేదు. నేడు జరిగినట్లు నీ చేతికి అతని అప్పగించుటకు నీ ఎలోహీమైన **యావె** అతని మనస్సును కలవరపరచి అతని హృదయమునకు తెగింపు కలుగజేసెను.

31. అప్పుడు **యావె**-చూడుము; సీహోనును అతని దేశమును నీకు అప్పగింప మొదలుపెట్టియున్నాను. అతని దేశము నీదగునట్లు నీవు దాని స్వాధీనపరచుకొన మొదలుపెట్టుమని నాతో చెప్పెను.

32. సీహోనును అతని సమస్త జనమును యాహసులో యుద్ధము చేయుటకై మనకు ఎదురుగా బయలుదేరి రాగా ।

33. మన ఎలోహీమైన **యావె** అతనిని మనకు అప్పగించెను గనుక

మనము అతనిని అతని కుమారులను అతని సమస్త జనమును హతముచేసి
34. ఆ కాలమున అతని సమస్త పురములను పట్టుకొని, ప్రతి పురమును
అందలి స్త్రీ పురుషులను పిల్లలను శేషమేమియులేకుండ నాశనము
చేసితిమి. |

35. పశువులను మనము పట్టుకొనిన పురముల సొమ్మును దోపిడిగా
దోచుకొంటిమి. |

36. అర్హుని ఏటిలోయ దరినున్న అరోయేరును ఆ యేటియొద్దనున్న
పురము మొదలుకొని గిలాదువరకు మనకు అనాధ్యమైన నగరమొకటియు
లేకపోయెను. మన ఎలోహీమైన **యావె** అన్నిటిని మనకు అప్పగించెను.

37. అయితే అమ్మోనీయుల దేశమునకైనను యబ్బోకు ఏటి లోయలోని
యే ప్రాంతమునకైనను ఆ మన్నెములోని పురములకైనను మన ఎలోహీమైన
యావె పోకూడదని చెప్పిన మరి ఏ స్థలమునకైనను నీవు నమీపించలేదు. |

●3. మనము తిరిగి బాషాను మార్గమున వెళ్లినప్పుడు బాషాను రాజైన
ఓగును అతని ప్రజలందరును ఎద్రెయిలో మనతో యుద్ధము చేయుటకు
బయలుదేరి యెదురుగా రాగా |

2. **యావె** నాతో ఇట్లనెను-అతనికి భయపడకుము, అతనిని అతని సమస్త
జనమును అతని దేశమును నీ చేతికి అప్పగించియున్నాను. హెబ్బోనులో
నివసించిన అమోరీయుల రాజైన సీహోనుకు చేసినట్లు ఇతనికిని
చేయవలెనని చెప్పెను. |

3. అట్లు మన ఎలోహీమైన **యావె** బాషాను రాజైన ఓగును అతని సమస్త
జనమును మనచేతికి అప్పగించెను; అతనికి శేషమేమియు లేకండ అతనిని
హతము చేసితిమి. |

4. ఆ కాలమున అతని పురములన్నిటిని పట్టుకొంటిమి. వారి పురములలో
మనము పట్టుకొనిన పురమొకటియు లేదు. బాషానులో ఓగురాజ్యముగు
అర్గోబు ప్రదేశమందంతటనున్న అరువది పురములను పట్టుకొంటిమి. |

5. ఆ పురములన్నియు గొప్ప ప్రాకారములు గవునులు గడియలునుగల
దుర్గములు. అవియు గాక ప్రాకారములేని పురము లనేకములను
పట్టుకొంటిమి. |

6. మనము హెబ్బోను రాజైన సీహోనుకు చేసినట్లు వాటిని నిర్మూలము
చేసితిమి; ప్రతి పురములోని స్త్రీ పురుషులను పిల్లలును నిర్మూలము
చేసితిమి; |

7. వారి పశువులన్నిటిని ఆ పురముల సొమ్మును దోపిడిగా తీసికొంటిమి. |

8. ఆ కాలమున అర్హుని ఏరు మొదలుకొని హెర్మోను కొండవరకు
యెర్దాను అవతలనున్న దేశమును అమోరీయుల యిద్దరు రాజుల
యొద్దనుండి పట్టుకొంటిమి. |

9. సీదోనీయులు హెర్మోనును షిర్మోనని అందురు. అమోరీయులు దానిని
శెనీరని అందురు. |

10. వైదానమందలి పురములన్నిటిని బాషానునందలి ఓగు రాజ్య
పురములైన సల్కా ఎద్రెయి అనువాటివరకు గిలాదంతటిని బాషానును
పట్టుకొంటిమి. |

11. రెఫాయియులలో బాషాను రాజైన ఓగు మాత్రము మిగిలెను. అతని
మంచము ఇనుప మంచము. అది అమ్మోనీయుల రబ్బాలోనున్నది గదా?
దాని పొడుగు మనుష్యుని మూరతో తొమ్మిది మూరలు. దాని వెడల్పు
నాలుగు మూరలు. |

12. అర్హుని లోయలోనున్న అరోయేరు మొదలుకొని గిలాదు మన్నెములో
సగమును, మనము అప్పుడు స్వాధీనపరచుకొనిన దేశమును, దాని
పురములను రూబేనీయులకును గాదీయులకును ఇచ్చితిని. |

13. ఓగు రాజు దేశమైన బాషాను యావత్తును గిలాదులో మిగిలినదానిని,
అనగా రెఫాయియుల దేశమనబడిన బాషాను అంతటిని అర్గోబు ప్రదేశ
మంతటిని మనష్షే అర్గోగోత్రమున కిచ్చితిని. |

14. మనష్షే కుమారుడైన యాయారు గెహూరీకులయొక్కయు మాయా
కాతీయు యొక్కయు సరిహద్దులవరకు అర్గోబు ప్రదేశమంతటిని పట్టుకొని,
తన పేరునుబట్టి వారికి యాయారు బాషాను గ్రామములని పేరు పెట్టెను.
నేటివరకు ఆ పేర్లు వాటికున్నవి. |

15. మాకీరీయులకు గిలాదు నిచ్చితిని. |

16. గిలాదు మొదలుకొని అర్హుని లోయ మధ్యవరకును, యబ్బోకు
నదివరకును అమ్మోనీయుల పడమటి సరిహద్దు వరకును |

17. కిన్నెరెతు మొదలుకొని తూర్పుదిక్కున పిస్గాకొండ చరియల దిగువగా,
ఉప్పుసముద్రము అనబడిన అరాబా సముద్రమువరకును వ్యాపించియున్న
అరాబా ప్రదేశమును, యెర్దాను లోయ మధ్యభూమిని రూబేనీయులకును
గాదీయులకును ఇచ్చితిని. |

18. ఆ కాలమందు నేను మిమ్మును చూచి-మీరు స్వాధీనపరచుకొనునట్లు
మీ ఎలోహీమైన **యావె** ఈ దేశమును మీకిచ్చును. మీలో పరాక్రమ
వంతులందరు యుద్ధసన్నద్ధులై మీ సహోదరులగు ఇశ్రాయేలీయుల
ముందర నది దాటవలెను. |

19. అయితే **యావె** మీకు విశ్రాంతి నిచ్చినట్లు మీ సహోదరులకును,
విశ్రాంతినిచ్చువరకు, |

20. అనగా మీ ఎలోహీమైన **యావె** యెర్దాను అద్దరిని వారి కిచ్చుచున్న
దేశమును వారు స్వాధీనపరచుకొనువరకు, మీ భార్యలును మీ పిల్లలును
మీ మందలును నేను మీకిచ్చిన పురములలో నివసించవలెను. తరువాత
మీలో ప్రతివాడును నేను మీకిచ్చిన తన తన స్వాస్థ్యమునకు తిరిగి
రావలెనని మీకు ఆజ్ఞాపించితిని. మీ మందలు విస్తారములని నాకు
తెలియును. |

21. ఆ కాలమున నేను యెహోషాపువతో ఇట్లంటిని-మీ ఎలోహీమైన
యావె ఈ యిద్దరు రాజులకు చేసినదంతయు నీవు కన్నులార చూచితివి
గదా. నీవు వెళ్లుచున్న రాజ్యముల నన్నిటికిని **యావె** ఆలాగుననే
చేయును. |

22. మీ ఎలోహీమైన **యావె** మీ పక్షముగా యుద్ధముచేయువాడు గనుక
వారికి భయపడవద్దని ఆజ్ఞాపించితిని. |

23. మరియు ఆ కాలమున నేను-**యావె** సర్వాధికారి, నీ మహిమను నీ
బాహుబలమును నీ దాసునికి కనుపరచ మొదలుపెట్టి యున్నావు. |

24. ఆకాశమందే గాని భూమియందే గాని నీవు చేయు క్రియలను
చేయగల ఎలోహీం ఎవడు? నీవు చూపు పరాక్రమమును చూపగల
ఎలోహీం ఎవడు? |

25. నేను అద్దరికి వెళ్లి యెర్దాను అవతలనున్న యీ మంచి దేశమును
మంచి మన్నెమును ఆ లెబానోనును చూచునట్లు దయచేయుమని నేను
యావెను బ్రతిమాలుకొనగా |

26. **యావె** మిమ్మునుబట్టి నామీద కోపపడి నా మనవి వినకపోయెను.
మరియు **యావె** నాతో ఇట్లనెను-చాలును; ఇకను ఈ సంగతిని గూర్చి
నాతో మాటలాడవద్దు. |

27. నీవు ఈ యెర్దానును దాటకూడదు గాని నీవు పిస్గాకొండయొక్క
కన్నులెత్తి పడమటివైపును ఉత్తరవైపును దక్షిణవైపును తూర్పువైపును తేరి
చూడుము. |

28. యెహోషాపువకు ఆజ్ఞయిచ్చి అతని ధైర్యపరచి దృఢపరచుము. అప్పుడు
ఈ ప్రజలను వెంటబెట్టుకొని నదిదాటి నీవు చూడబోవు దేశమును వారిని
స్వాధీనపరచుకొనచేయును. |

29. అప్పుడు మనము బేత్పయోరు యెదుటనున్న లోయలో
దిగియుంటిమి. ||

●4. కాబట్టి ఇశ్రాయేలీయులారా, మీరు బ్రతికి మీ పితరుల ఎలోహీమైన
యావె మీకిచ్చుచున్న దేశములోనికి పోయి స్వాధీనపరచుకొనునట్లు,
మీరు అనుసరింపవలసిన విధులను కట్టడలను నేను మీకు
బోధించుచున్నాను వినుడి. |

2. మీ ఎలోహీమైన **యావె** ఇచ్చిన ఆజ్ఞలను మీ కాజ్ఞాపించుచున్నాను.
వాటిని గైకొనుటయందు నేను మీ కాజ్ఞాపించిన మాటతో దేనిని
కలుపకూడదు, దానిలో నుండి దేనిని తీసివేయకూడదు. |

3. బయల్పెయోరు విషయములో **యావె** చేసినదానిని మీరు కన్నులార
చూచితిరి గదా. బయల్పెయోరు వెంట వెళ్లిన ప్రతి మనుష్యుని నీ
ఎలోహీమైన **యావె** నీ మధ్యను ఉండకుండ నాశనము చేసెను. |

4. మీ ఎలోహీమైన **యావె**ను హత్తుకొనిన మీరందరును నేటివరకు సజీవులై యున్నారు. |

5. నా ఎలోహీమైన **యావె** నా కాజ్ఞాపించినట్లు మీరు స్వాధీన పరచుకొనబోవు దేశమున మీరాచరింపవలసిన కట్టడలను విధులను మీకు నేర్పితిని. |

6. ఈ కట్టడలన్నిటిని మీరు గైకొని అనుసరింపవలెను. వాటిని గూర్చి విను జనముల దృష్టికి అదే మీకు జ్ఞానము, అదే మీకు వివేకము. వారు చూచి-నిశ్చయముగా ఈ గొప్ప జనము జ్ఞానవివేచనలు గల జనమని చెప్పుకొందురు. |

7. ఏలయనగా మనము ఆయనకు మొఠపెట్టినప్పుడెల్ల మన ఎలోహీమైన **యావె** మనకు సమీపముగానున్నట్లు మరి ఏ గొప్ప జనమునకు ఏ ఎలోహీం సమీపముగా నున్నాడు? |

8. మరియు నేడు నేను మీకు అప్పగించుచున్న యీ ధర్మశాస్త్రమంతటిలో నున్న కట్టడలను నీతివిధులును గల గొప్ప జనమేది? |

9. అయితే నీవు జాగ్రత్తపడుము; నీవు కన్నులార చూచినవాటిని మరువకయుండునట్లును, అవి నీ జీవితకాలమంతయు నీ హృదయములో నుండి తొలగిపోకుండునట్లును, నీ మనస్సును బహు జాగ్రత్తగా కాపాడుకొనుము. నీ కుమారులకును నీ కుమారుల కుమారులకును వాటిని నేర్పి. |

10. నీవు హెర్రెబులో నీ ఎలోహీమైన **యావె** సన్నిధిని నిలిచి యుండగా **యావె**-నా యొద్దకు ప్రజలను కూర్చుము; వారు ఆ దేశముమీద బ్రదుకు దినములన్నియు నాకు భయపడ నేర్చుకొని, తమ పిల్లలకు నేర్పనట్లు వారికి నా మాటలను వినిపించెదనని ఆయన నాతో చెప్పిన దినము గూర్చి వారికి తెలుపును. |

11. అప్పుడు మీరు సమీపించి ఆ కొండ దిగువను నిలిచితిరి. చీకటియు మేఘమును గాఢాంధకారమును కమ్మి ఆ కొండ ఆకాశమువరకు అగ్నితో మండుచుండగా |

12. **యావె** ఆ అగ్ని మధ్యనుండి మీతో మాటలాడెను. మాటలధ్వని మీరు వినుచుంటిరి గాని యే స్వరూపమును మీరు చూడలేదు, స్వరము మాత్రమే వింటిరి. |

13. మరియు మీరు చేయవలెనని ఆయన విధించిన నిబంధనను, అనగా పది ఆజ్ఞలను మీకు తెలియజేసి రెండు రాతి పలకలమీద వాటిని వ్రాసెను. |

14. అప్పుడు మీరు నది దాటి స్వాధీనపరచుకొనబోవు దేశములో మీరు అనుసరింపవలసిన కట్టడలను విధులను మీకు నేర్పవలెనని **యావె** నా కాజ్ఞాపించెను. |

15. హెర్రెబులో **యావె** అగ్నిజ్వాలల మధ్య నుండి మీతో మాటలాడిన దినమున మీరు ఏ స్వరూపమును చూడలేదు. |

16. కావున మీరు చెడిపోయి భూమిమీదనున్న యే జంతువు ప్రతిమనైనను 17. ఆకాశమందు ఎగురు రెక్కలుగల యే పక్షి ప్రతిమనైనను |

18. నేలమీద ప్రాకు ఏ పురుగు ప్రతిమనైనను భూమి క్రిందనున్న నీళ్లయందలి యే చేప ప్రతిమనైనను ఆడు ప్రతిమను గాని మగ ప్రతిమనుగాని, యే స్వరూపముగలిగిన విగ్రహమును మీ కొరకు చేసికొనకుండునట్లును, ఆకాశమువైపు కన్నులెత్తి |

19. సూర్యచంద్ర సక్షత్రములైన ఆకాశస్వయమును చూచి మరలుకొల్బడి, నీ ఎలోహీమైన **యావె** సర్వాకాశము క్రిందనున్న సమస్త ప్రజలకొరకు పంచిపెట్టినవాటికి నమస్కరించి వాటిని పూజింపకుండునట్లు మీరు బహు జాగ్రత్తపడుడి. |

20. **యావె** మిమ్మును చేపట్టి నేడున్నట్లు మీరు తనకు స్వకీయ జనముగా నుండుటకై ఐగుప్తుదేశములో నుండి ఆ యిసుపకొలిమిలోనుండి మిమ్మును రప్పించెను. |

21. మరియు **యావె** మిమ్మునుబట్టి నామీద కోపపడి నేను ఈ యొర్దాను దాటకూడదనియు, నీ ఎలోహీమైన **యావె** స్వాస్థ్యముగా నీకిచ్చుచున్న యీ మంచి దేశములో ప్రవేశింపకూడదనియు ప్రమాణము చేసెను. |

22. కావున నేను ఈ యొర్దాను దాటకుండ ఈ దేశముననే చనిపోదును; మీరు దాటి ఆ మంచి దేశమును స్వాధీనపరచుకొనెదరు. |

23. మీ ఎలోహీమైన **యావె** మీకు ఏర్పరచిన నిబంధనను మరచి, నీ ఎలోహీమైన **యావె** నీ కాజ్ఞాపించినట్లు ఏ స్వరూపము కలిగిన విగ్రహమునైనను చేసికొనకుండునట్లు మీరు జాగ్రత్తపడవలెను. |

24. ఏలయనగా నీ ఎలోహీమైన **యావె** దహించు అగ్నియు రోషముగల ఎలోహీమై యున్నాడు. |

25. మీరు పిల్లలను పిల్లల పిల్లలను కని ఆ దేశమందు బహు కాలము నివసించిన తరువాత మిమ్మును మీరు పాడుచేసికొని, యే స్వరూపము కలిగిన విగ్రహమునైనను చేసి నీ ఎలోహీమైన **యావె**కు కోపము పుట్టించిన ఆయన కన్నులయెదుట కీడుచేసినయెడల |

26. మీరు ఈ యొర్దాను దాటి స్వాధీనపరచుకొనబోవు దేశములో ఉండకుండ త్వరలోనే బొత్తిగా నశించిపోదురని భూమ్యాకాశములను మీమీద నొక్కులుగా ఉంచుచున్నాను. ఆ దేశమందు బహు దినములుండక మీరు బొత్తిగా నశించిపోదురు. |

27. మరియు **యావె** జనములలో మిమ్మును చెదరగొట్టును; **యావె** ఎక్కడికి మిమ్మును తోలివేయునో అక్కడి జనములలో మీరు కొద్దిమందే మిగిలియుండురు. |

28. అక్కడ మీరు మనుష్యుల చేతిపనియైన కట్టె రాతిదేవతలను పూజించెదరు; అవి చూడవు, వినవు, తినవు, వాసన చూడవు. |

29. అయితే అక్కడనుండి నీ ఎలోహీమైన **యావె** ను మీరు వెదకినయెడల, నీ పూర్ణహృదయముతోను నీ పూర్ణాత్మతోను వెదకునప్పుడు ఆయన నీకు ప్రత్యక్షమగును. |

30. ఈ సంగతలన్నియు నీకు సంభవించిన తరువాత నీకు బాధ కలుగునప్పుడు అంత్యదినములలో నీవు నీ ఎలోహీమైన **యావె** వైపు తిరిగి ఆయన మాట వినినయెడల |

31. నీ ఎలోహీమైన **యావె** కనికరముగల ఎలోహీం గనుక నిన్ను చెయ్యి విడువడు; నిన్ను నాశనముచేయడు; తాను నీ పితరులతో ప్రమాణము చేసిన నిబంధనను మరచిపోడు. |

32. ఎలోహీం భూమిమీద నరుని సృజించిన దినము మొదలుకొని నీకంటె ముందుగా నుండిన మునుపటి దినములలో ఆకాశముయొక్క యీ దిక్కునుండి ఆకాశముయొక్క ఆ దిక్కువరకు ఇట్టి గొప్ప కార్యము జరిగెనా? దీవివంటి వార్త వినబడెనా? అని నీవు అడుగుము. |

33. నీవు ఎలోహీం స్వరము అగ్ని మధ్యనుండి మాటలాడుట వినినట్లు మరి ఏ జనమైనను విని బ్రదికెనా? |

34. మీ ఎలోహీమైన **యావె** ఐగుప్తులో మీ కన్నులయెదుట చేసిన వాటన్నిటిచొప్పున ఏ ఎలోహీమైనను శోధనలతోను సూచక క్రియలతోను మహాత్కార్యములతోను యుద్ధముతోను బాహుబలముతోను చాచిన చేతితోను మహా భయంకర కార్యములతోను ఎప్పుడైనను వచ్చి ఒక జనములోనుండి తనకొరకు ఒక జనమును తీసికొన యత్నము చేసెనా? |

35. అయితే **యావె** ఎలోహీమనియు, ఆయన తప్ప మరి యొకడు లేదనియు నీవు తెలిసికొనునట్లు అది నీకు చూపబడెను. |

36. నీవు బోధించుటకు ఆయన ఆకాశమునుండి తన స్వరమును నీకు వినిపించెను. భూమిమీద తన గొప్ప అగ్నిని నీకు చూపినప్పుడు ఆ అగ్ని మధ్యనుండి ఆయన మాటలను నీవు వింటివి. |

37. ఆయన నీ పితరులను ప్రేమించెను గనుక వారి తరువాత వారి సంతానమును ఏర్పరచుకొనెను. |

38. నీకంటె బలమైన గొప్ప జనములను నీ ముందరనుండి వెళ్లగొట్టి నిన్ను ప్రవేశపెట్టి ఆయన నేడు చేయుచున్నట్లు వారి దేశమును నీకు స్వాస్థ్యముగా ఇచ్చుటకై నీకు తోడుగానుండి ఐగుప్తులోనుండి తన మహాబలము చేత నిన్ను వెలుపలికి రప్పించెను. |

39. కాబట్టి పైనున్న ఆకాశమందును క్రిందనున్న భూమియందును **యావె**యే ఎలోహీమనియు, మరియొక దేవుడు లేదనియు నేడు నీవు ఎరిగి జ్ఞాపకమునకు తెచ్చుకొనుము. |

40. మరియు నీకును నీ తరువాత నీ సంతానపు వారికిని క్షేమము కలుగుటకై నీ ఎలోహీమైన **యావె** సర్వకాలము నీకిచ్చుచున్న దేశములో నీవు దీర్ఘాయుష్మంతుడవగునట్లు నేడు నేను నీ కాజ్ఞాపించు ఆయన

కట్టడలను ఆజ్ఞలను నీవు గైకొనవలెను.

41. అంతకుముందొకడు పగపట్టక పరాకున తన పొరుగువాని చంపిన యెడల ।

42. చంపినవాడు పారిపోవుటకు మోషే తూర్పుదిక్కున, యొర్దాను ఇవతల మూడు పురములను వేరుపరచెను. అట్టివాడెవడైనను ఆ పురములలో దేనిలోనికైనను పారిపోయి బ్రదుకును.।

43. అవేవనగా రూబేనీయులకు మైదానపు దేశారణ్యమందలి బేసెరును, గాదీయులకు గిలాదులో నున్న రామోతును, మనషీయులకు బాషానులో నున్న గోలాను అనునవే.।

44. మోషే ఇశ్రాయేలీయులకిచ్చిన ధర్మశాస్త్రము ఇది.।

45. ఇశ్రాయేలీయులు ఐగుప్తులోనుండి వెలుపలికి వచ్చుచుండగా ।

46. యొర్దాను ఇవతల బేత్వయారు ఎదుటి లోయలో హెషోన్లో నివసించిన అమోరీయులరాజైన సీహోనుదేశమందు ।

47. మోషే ఇశ్రాయేలీయులకు నియమించిన శాసనములు కట్టడలు న్యాయవిధులు ఇవి.।

48. మోషేయు ఇశ్రాయేలీయులును ఐగుప్తులోనుండి వచ్చుచు ఆ సీహోనును హతముచేసి అతని దేశమును, యొర్దాను ఇవతల ఉదయదిక్కున నున్న బాషాను రాజైన ఓగు యొక్క దేశమును, అర్నోను ఏటి దరినున్న అరోయేరు మొదలుకొని హెర్మోనను సీయోను కొండపరకున్న అమోరీయుల యిద్దరు రాజులదేశమును, ।

49. పిస్గా యూటలకు దిగువగా అరాబా సముద్రమువరకు తూర్పుదిక్కున యొర్దాను అవతల అరాబా ప్రదేశమంతయు స్వాధీనపరచుకొనిరి.

●5. మోషే ఇశ్రాయేలీయులనందరిని పిలిపించి యిట్లనెను - ఇశ్రాయేలీ యులారా, నేను మీ వినికీడిలో నేడు చెప్పుచున్న కట్టడలను విధులను విని వాటిని నేర్చుకొని వాటి ననుసరించి నడువడి.।

2. మన ఎలోహీమైన యావె హోరేబులో మనతో నిబంధనచేసెను.।

3. యావె మన పితరులతో కాదు, నేడు ఇక్కడ సజీవులమైయున్న మనతోనే యీ నిబంధన చేసెను.।

4. యావె ఆ కొండమీద అగ్ని మధ్యనుండి ముఖాముఖిగా మీతో మాటలాడగా మీరు ఆ అగ్నికి భయపడి ఆ కొండయొక్కలేదు.।

5. గనుక యావె మాట మీకు తెలియజేయుటకు నేను యావెకును మీకును మధ్యను నిలిచియుండగా యావె ఈలాగున సెలవిచ్చెను.।

6. -దానుల గృహమైన ఐగుప్తుదేశములోనుండి నిన్ను రప్పించిన నీ ఎలోహీమైన యావెను నేనే

7. నేను తప్ప వేరొక ఎలోహీం నీకుండకూడదు.

8. పైన ఆకాశమందేగాని క్రిందనున్న భూమియందే గాని భూమిక్రిందనున్న నీళ్లయందేగాని, యుండు దేని పోలికనైన విగ్రహములు చేసికొనకూడదు.।

9. వాటికి నమస్కరింపకూడదు; వాటిని పూజింపకూడదు. నీ ఎలోహీమైన యావెయగు నేను రోషముగల ఎలోహీంను; నన్ను ద్వేషించువారి విషయములో మూడు నాలుగు తరములవరకు తండ్రుల దోషము కుమారులమీదికి రప్పించుచు ।

10. నన్ను ప్రేమించి నా ఆజ్ఞలను గైకొనువారి విషయములో వేయితరములవరకు కరుణించువాడనై యున్నాను.।

11. నీ ఎలోహీమైన యావె నామమును వ్యర్థముగా ఉచ్చరింపకూడదు; యావె తన నామమును వ్యర్థముగా ఉచ్చరించువానిని నిర్దోషిగా ఎంచడు.।

12. నీ ఎలోహీమైన యావె నీ కాజ్ఞాపించినట్లు విశ్రాంతి దినమును పరిశుద్ధముగా ఆచరించుము.।

13. ఆరుదినములు నీవు కష్టపడి నీ పని అంతయు చేయవలెను.।

14. ఏడవ దినము నీ ఎలోహీమైన యావెకు విశ్రాంతి దినము. దానిలో నీవైనను నీ కుమారుడైనను నీ కుమార్తెయైనను నీ దాసుడైనను నీ దాసియైనను నీ యెద్దయినను నీ గాడిదయైనను నీ పశువులలో ఏదైనను నీ యిండ్లలోనున్న పరదేశియైనను ఏ పనియు చేయకూడదు. ఎందుకంటే నీవలె నీ దాసుడును నీ దాసియును విశ్రమింపవలెను.।

15. నీవు ఐగుప్తుదేశమందు దాసుడవైయున్నప్పుడు నీ ఎలోహీమైన యావె

బాహుబలముచేతను చాచిన చేతిచేతను నిన్ను అక్కడనుండి రప్పించెని జ్ఞాపకము చేసికొనుము. అందుచేతను విశ్రాంతిదినము ఆచరింపవలెనని నీ ఎలోహీమైన యావె నీకు ఆజ్ఞాపించెను.।

16. నీ ఎలోహీమైన యావె నీకనుగ్రహించు దేశములో నీవు దీర్ఘాయువుంతుడవై నీకు క్షేమమగునట్లు నీ ఎలోహీమైన యావె నీ కాజ్ఞాపించినలాగున నీ తండ్రిని నీ తల్లిని సన్మానింపుము.।

17. నరహత్య చేయకూడదు.

18. వ్యభిచరింపకూడదు

19. దొంగిలకూడదు

20. నీ పొరుగువానిమీద అబద్ధ సాక్ష్యము పలుకకూడదు

21. నీ పొరుగువాని భార్యను ఆశింపకూడదు; నీ పొరుగువాని యింటి నైనను వాని పొలమునైనను వాని దాసునినైనను వాని దాసినినైనను వాని యెద్దునైనను వాని గాడిదనైనను నీ పొరుగువానిదగు దేనినైనను ఆశింప కూడదు.

22. ఈ మాటలను యావె ఆ పర్వతముమీద అగ్ని మేఘ గాఢాంధ కారముల మధ్యనుండి గొప్ప స్వరముతో మీ సమాజమంతటితో చెప్పి, రెండు రాతి పలకలమీద వాటిని వ్రాసి నాకిచ్చెను. ఆయన మరేమియు చెప్పలేదు.।

23. మరియు ఆ పర్వతము అగ్నివలన మండుచున్నప్పుడు చీకటిమధ్య నుండి ఆ స్వరమును విని మీరు, అనగా మీ గోత్రముల ప్రధానులును మీ పెద్దలును నా యొద్దకు వచ్చి ।

24. -మన ఎలోహీమైన యావె తన ఘనతను మహాత్ముమును మాకు చూపించెను. అగ్ని మధ్యనుండి ఆయన స్వరమును వింటిమి. ఎలోహీం నరులతో మాటలాడినను వారు బ్రదుకుదురని నేడు తెలిసికొంటిమి.।

25. కాబట్టి మేము చావనేల? ఈ గొప్ప అగ్ని మమ్మును దహించును; మేము మన ఎలోహీమైన యావె స్వరము ఇక వినినయెడల చనిపోదుము.।

26. మావలె సమస్త శరీరులలో మరి ఎవడు సజీవుడైన ఎలోహీం స్వరము అగ్ని మధ్యనుండి పలుకుట విని బ్రదికెను?।

27. నీవే సమీపించి మన ఎలోహీమైన యావె చెప్పినది యావత్తు వినుము. అప్పుడు మన ఎలోహీమైన యావె నీతో చెప్పినది యావత్తు నీవే మాతో చెప్పిన యెడల మేము విని దాని గైకొందుమని చెప్పితిరి.।

28. మీరు నాతో మాటలాడినప్పుడు యావె మీ మాటలు వినెను. అప్పుడు యావె నాతో ఈలాగు సెలవిచ్చెను- ఈ జనులు నీతో చెప్పిన మాటలు నేను వినియున్నాను. వారు చెప్పినదంతయు మంచిదే.।

29. వారికిని వారి సంతానమునకును నిత్యము క్షేమము కలుగునట్లు వారు నాయందు భయభక్తులు కలిగి నా ఆజ్ఞలన్నిటిని అనుసరించు మనస్సు వారికుండిన మేలు.।

30. -మీ గుండారములలోనికి తిరిగి వెళ్ళదని నీవు వారితో చెప్పుము.।

31. అయితే నీవు ఇక్కడ నాయొద్ద నిలిచియుండుము. నీవు వారికి బోధింపవలసిన ధర్మమంతటిని, అనగా కట్టడలను విధులను నేను నీతో చెప్పెదను.।

32. వారు స్వాధీనపరచుకొనునట్లు నేను వారి కిచ్చుచున్న దేశమందు వారు ఆలాగు ప్రవర్తింపవలెను.।

33. కాబట్టి మీరు కుడికే గాని యెడమకే గాని తిరుగక మీ ఎలోహీమైన యావె ఆజ్ఞాపించినట్లు చేయుటకు జాగ్రత్తపడవలెను. మీరు స్వాధీనపరచుకొనబోవు దేశములో మీరు జీవించుచు మేలుకలిగి దీర్ఘాయువుంతుడవగునట్లు మీ ఎలోహీమైన యావె మీకు ఆజ్ఞాపించిన మార్గములన్నిటిలో నడుచుకొనవలెను.।

●6. నీవును నీ కుమారుడును నీ కుమారుని కుమారుడును ।

2. నీ ఎలోహీమైన యావెకు భయపడి, నేను నీ కాజ్ఞాపించు ఆయన కట్టడలన్నియు ఆజ్ఞలన్నియు నీ జీవిత దినములన్నిటను గైకొనుచు నీవు దీర్ఘాయువుంతుడవగునట్లు మీరు స్వాధీనపరచుకొనుటకు ఏరు దాటి వెళ్ళుచున్న దేశమందు మీరు జరుపుకొనుటకు మీకు బోధింపవలెనని మీ ఎలోహీమైన యావె ఆజ్ఞాపించిన ధర్మమంతయు అనగా కట్టడలు

విధులు ఇవే.

3. కాబట్టి ఇశ్రాయేలూ, నీ పితరుల ఎలోహీమైన **యావె** నీతో చెప్పిన ప్రకారము పాలు తేనెలు ప్రవహించు దేశములో మేలు కలిగి బహుగా అభివృద్ధి నొందునట్లు నీవు వాటిని విని అనుసరించి నడచుకొనవలెను.

4. ఇశ్రాయేలూ వినుము. మన ఎలోహీమైన **యావె** అద్వితీయుడగు **యావె**.

5. నీ పూర్వహృదయముతోను నీ పూర్ణాత్మతోను నీ పూర్ణశక్తితోను నీ ఎలోహీమైన **యావె**ను ప్రేమింపవలెను.

6. నేడు నేను నీకాజ్ఞాపించు ఈ మాటలు నీ హృదయములో ఉండవలెను.

7. నీవు నీ కుమారులకు వాటిని అభ్యసించజేసి, నీ యింట కూర్చుండు నప్పుడును త్రోవను నడుచునప్పుడును పండుకొనునప్పుడును లేచునప్పుడును వాటిని గూర్చి మాటలాడవలెను; సూచనగా వాటిని నీ చేతికికట్టుకొనవలెను

8. అవి నీ కన్నుల నడుమ బాసికమువలె ఉండవలెను.

9. నీ యింటి ద్వారబంధములమీదను నీ గవునులమీదను వాటిని వ్రాయవలెను.

10. నీ ఎలోహీమైన **యావె** నీ పితరులైన అబ్రాహాము ఇస్సాకు యాకోబులతో చేసిన ప్రమాణమును బట్టి నిన్ను ఆ దేశములో ప్రవేశపెట్టి, నీవు కట్టని గొప్పవగు మంచి పురములను ।

11. నీవు నింపని మంచి ద్రవ్యములచేత నింపబడిన ఇండ్లను, నీవు త్రవ్వకపోయినను త్రవ్వబడిన బావులను, నీవు నాటని ద్రాక్షతోటలను ఒలీవల తోటలను నీకిచ్చిన తరువాత నీవు తిని తృప్తిపొందినప్పుడు ।

12. దాసుల గృహమైన ఐగుప్తుదేశములోనుండి నిన్ను రప్పించిన **యావె**ను మరువకుండ నీవు జాగ్రత్తపడుము.

13. నీ ఎలోహీమైన **యావె**కు భయపడి ఆయనను సేవించి ఆయన పేరట ప్రమాణము చేయవలెను.

14. మీరు ఇతర దేవతలను, అనగా మీ చుట్టునున్న జనముల దేవతలను సేవింపకూడదు.

15. నీ మధ్యను నీ ఎలోహీమైన **యావె** రోషముగల ఎలోహీం గనుక నీ ఎలోహీమైన **యావె** కోపాగ్ని ఒకవేళ నీమీద రగులుకొని దేశములో నుండకుండ నిన్ను సశింపజేయును.

16. మీరు మస్సాలో మీ ఎలోహీమైన **యావె**ను శోధించినట్లు ఆయనను శోధింపకూడదు.

17. మీ ఎలోహీమైన **యావె** ఆజ్ఞలను అనగా ఆయన మీకు నియమించిన శాసనములను కట్టడలను జాగ్రత్తగా ఆచరింపవలెను.

18. నీకు మేలు కలుగునట్లును, నీ యెదుటనుండి నీ సమస్త శత్రువులను వెళ్లగొట్టెదనని ।

19. **యావె** చెప్పిన ప్రకారము నీ పితరులతో ప్రమాణముచేసిన ఆ మంచి దేశములో నీవు ప్రవేశించి దాని స్వాధీనపరచుకొనునట్లును, నీవు **యావె** దృష్టికి యధార్థమైనదియు ఉత్తమమైనదియు చేయవలెను.

20. ఇకమీదట నీ కుమారుడు-మన ఎలోహీమైన **యావె** మీకాజ్ఞాపించిన శాసనములు కట్టడలు విధులు ఏవని నిన్ను అడుగునప్పుడు ।

21. నీవు నీ కుమారునితో ఇట్లనుము-మనము ఐగుప్తులో ఫరోకు దాసులమైయుండగా **యావె** బాహుబలముచేత ఐగుప్తులోనుండి మనలను రప్పించెను.

22. మరియు **యావె** ఐగుప్తుమీదను ఫరోమీదను అతని యింటివారందరి మీదను బాధకరములైన గొప్ప సూచకక్రియలను అద్భుతములను మన కన్నులయెదుట కనుపరచి, ।

23. తాను మన పితరులతో ప్రమాణము చేసిన దేశమును మనకిచ్చి మనలను దానిలో ప్రవేశపెట్టుటకు అక్కడనుండి మనలను రప్పించెను.

24. మనకు నిత్యము మేలు కలుగుటకై **యావె** నేటివలె మనలను బ్రదికించునట్లు మన ఎలోహీమైన **యావె**కు భయపడి యీ కట్టడలన్నిటిని గైకొనవలెనని మన కాజ్ఞాపించెను.

25. మన ఎలోహీమైన **యావె** మన కాజ్ఞాపించినట్లు ఆయన సన్నిధిని ఈ సమస్తమైన ఆజ్ఞలను అనుసరించి మనము నడుచుకొనునప్పుడు మనకు నీతి కలుగును. ||

●7. నీవు స్వాధీనపరచుకొనబోవు దేశములోనికి నీ ఎలోహీమైన **యావె** నిన్ను చేర్చి బహు జనములకు, అనగా సంఖ్యకును బలమునకును నిన్ను నియమించిన హిత్తిఈయులు గిర్గాషీయులు అమోరీయులు కనానీయులు పెరిజ్జీయులు హివీయులు యెబూసీయులను ఏడు జనములను నీ యెదుటనుండి వెళ్లగొట్టిన తరువాత ।

2. నీ ఎలోహీమైన **యావె** వారిని నీ కప్పగించునప్పుడు నీవు వారిని హతము చేయవలెను, వారిని నిర్మూలము చేయవలెను. వారితో నిబంధన చేసికొనకూడదు, వారిని కరుణింపకూడదు.

3. నీవు వారితో వియ్యమండకూడదు; వాని కుమారునికి నీ కుమార్తె నియ్యకూడదు; నీ కుమారునికి వాని కుమార్తెను పుచ్చుకొనకూడదు.

4. నన్ను అనుసరింపకుండ ఇతర దేవతలను పూజించునట్లు నీ కుమారుని వారు మళ్లించుదురు; అందునుబట్టి **యావె** కోపాగ్ని నీమీద రగులుకొని ఆయన నిన్ను త్వరగా నశింపజేయును.

5. కావున మీరు వారికి చేయవలసినదేమనగా, వారి బలిపీఠములను పడద్రోసి వారి విగ్రహములను పగులగొట్టి వారి దేవతాస్తంభములను నరికివేసి వారి ప్రతిమలను అగ్నితో కాల్యవలెను.

6. నీవు నీ ఎలోహీమైన **యావె**కు ప్రతిష్ఠిత జనమును, నీ ఎలోహీమైన **యావె** భూమిమీదనున్న సమస్త జనములకంటె నిన్ను ఎక్కువగా ఎంచి, నిన్ను తనకు స్వకీయజనముగా ఏర్పరచుకొనెను.

7. మీరు సర్వజనముల కంటె విస్తారజనమని **యావె** మిమ్మును ప్రేమించి మిమ్మును ఏర్పరచుకొనలేదు. సమస్త జనములకంటె మీరు లెక్కకు తక్కువేగదా.

8. అయితే **యావె** మిమ్మును ప్రేమించువాడు గనుకను, తాను మీ తండ్రులకు చేసిన ప్రమాణమును నెరవేర్చువాడు గనుకను, **యావె** బాహుబలముచేత మిమ్మును రప్పించి దాసుల గృహములోనుండియు ఐగుప్తురాజైన ఫరో చేతిలోనుండియు మిమ్మును విడిపించెను.

9. కాబట్టి నీ ఎలోహీమైన **యావె** తానే ఎలోహీమనియు, తన్ను ప్రేమించి తన ఆజ్ఞల ననుసరించి నడచుకొనువారికి తన నిబంధనను స్థిరపరచువాడును వేయితరములవరకు కృపచూపువాడును నమ్మతగిన ఎలోహీమనియు, తన్ను ద్వేషించువారిలో ప్రతివానిని బహిరంగముగా నశింపజేయుటకు వానికి దండన విధించువాడనియు నీవు తెలిసికొనవలెను.

10. ఆయన తన్ను ద్వేషించువాని విషయము ఆలస్యముచేయక బహిరంగముగా వానికి దండన విధించును.

11. కాబట్టి నేడు నేను నీకాజ్ఞాపించు ధర్మము, అనగా విధులను కట్టడలను మీరనుసరించి నడుచుకొనవలెను.

12. మీరు ఈ విధులను విని వాటిని అనుసరించి నడుచుకొనినయెడల నీ ఎలోహీమైన **యావె** తాను నీ పితరులతో ప్రమాణము చేసిన నిబంధనను నెరవేర్చి నీకు కృప చూపును.

13. ఆయన నిన్ను ప్రేమించి ఆశీర్వదించి అభివృద్ధిచేసి, నీకిచ్చెదనని నీ పితరులతో ప్రమాణము చేసిన దేశములో నీ గర్భఫలమును, నీ భూఫలమైన నీ సస్యమును, నీ ద్రాక్షారసమును, నీ నూనెను, నీ పశువుల మందలను, నీ గొట్టెల మందలను, మేకల మందలను దీవించును.

14. సమస్త జనములకంటె ఎక్కువగా నీవు ఆశీర్వదించబడుదువు. నీలో మగవానికేగాని ఆడదానికేగాని గొడ్డుతనముండదు, నీ పశువుల లోనైననుండదు.

15. **యావె** నీయొద్దనుండి సర్వరోగములను తొలగించి, నీవెరిగియున్న ఐగుప్తులోని కఠినమైన క్షయవ్యాధులన్నిటిని నీకు దూరపరచి, నిన్ను ద్వేషించు వారందరిమీదికే వాటిని పంపించును.

16. మరియు నీ ఎలోహీమైన **యావె** నీ కప్పగించుచున్న సమస్త ప్రజలను నీవు బొత్తిగా నాశనము చేయుదువు. నీవు వారిని కటాక్షింపకూడదు, వారి దేవతలను పూజింపకూడదు, ఏలయనగా అది నీకు ఉరియగును.

17. ఈ జనములు నాకంటె విస్తారముగా ఉన్నారు, నేను ఎట్లు వారిని వెళ్లగొట్టగలనని నీవనుకొందువేమో, వారికి భయపడకుము.

18. నీ ఎలోహీమైన **యావె** ఫరోకును ఐగుప్తుదేశమంతటికిని చేసిన

దానిని అనగా నీ ఎలోహీమైన యావె నిన్ను రప్పించినప్పుడు ।

19.నీ కన్నులు చూచిన ఆ గొప్ప శోధనలను సూచకక్రియలను మహాత్కార్యములను బాహుబలమును, చాచిన చేతని బాగుగ జ్ఞాపకము చేసికొనుము. నీకు భయము పుట్టించుచున్న ఆ జనులకందరికి నీ ఎలోహీమైన యావె ఆలాగే చేయును.।

20.మరియు మిగిలినవారును నీ కంటబడక దాగిన వారును నశించు వరకు నీ ఎలోహీమైన యావె వారిమీదికి కందిరీగలను పంపును.।

21.వారిని చూచి జడియవద్దు; నీ ఎలోహీమైన యావె నీ మధ్యనున్నాడు, ఆయన భయంకరుడైన మహా ఎలోహీం. ।

22.నీ ఎలోహీమైన యావె నీ యెదుటనుండి క్రమక్రమముగా ఈ జనములను తొలగించును. అదవి మృగములు విస్తరించి నీకు బాధకములుగా నుండవచ్చును గనుక వారిని ఒక్కమారే నీవు నాశనము చేయతగదు, అది నీకు క్షేమకరము కాదు.।

23.అయితే నీ ఎలోహీమైన యావె వారిని నీకప్పగించి వారిని నశింప జేయువరకు వారిని బహుగా తల్లడిల్లచేయును.।

24.ఆయన వారి రాజులను నీ చేతికప్పగించును. నీవు ఆకాశము క్రింద నుండి వారి నామమును నశింపజేయవలెను; నీవు వారిని నశింప జేయువరకు ఏ మనుష్యుడును నీ యెదుట నిలువలేకపోవును.।

25.వారి దేవతల ప్రతిమలను మీరు అగ్నిచేత కాల్చివేయవలెను; వాటి మీదనున్న వెండిబంగారములను అపేక్షింపకూడదు. నీవు దానివలన చిక్కుబడుదువేమో గనుక దానిని తీసికొనకూడదు. ఏలయనగా అది నీ ఎలోహీమైన యావెకు హేయము.।

26.దానివలె నీవు శాపగ్రస్తుడవు కాకుండునట్లు నీవు హేయమైన దాని నీ యింటికి తేకూడదు. అది శాపగ్రస్తమే గనుక దాని పూర్తిగా రోసి దానియందు బొత్తిగా అసహ్యపడవలెను.।

●8.మీరు బ్రదికి అభివృద్ధినొంది యావె మీ పితరులతో ప్రమాణముచేసిన దేశమునకు పోయి దాని స్వాధీనపరచుకొనునట్లు నేడు నేను నీ కాజ్ఞాపించిన ఆజ్ఞలన్నిటిని అనుసరించి నడుచుకొనవలెను.।

2.మరియు నీవు ఆయన ఆజ్ఞలను గైకొందువో లేదో నిన్ను శోధించి నీ హృదయములో నున్నది తెలుసుకొనుటకు నిన్ను అణచు నిమిత్తమును అరణ్యములో ఈ నలువది సంవత్సరములు నీ ఎలోహీమైన యావె నిన్ను నడిపించిన మార్గమంతటిని జ్ఞాపకము చేసికొనుము.।

3.ఆహారమువలననే గాక యావె సెలవిచ్చిన ప్రతిమాటవలన నరులు బ్రదుకుదురని నీకు తెలియజేయుటకు ఆయన నిన్ను అణచి నీకు ఆకలి కలుగజేసి, నీవే గాని నీ పితరులేగాని యెన్నడెరుగని మన్నాతో నిన్ను పోషించెను.।

4.ఈ నలువది సంవత్సరములు నీవు వేసికొనిన బట్టలు పాతగిలలేదు, నీ కాలు వాయలేదు.।

5.ఒకడు తన కుమారుని ఎట్లు శిక్షించెనో అట్లే నీ ఎలోహీమైన యావె నిన్ను శిక్షించువాడని నీవు తెలిసికొని.।

6.ఆయన మార్గములలో నడుచుకొనునట్లును ఆయనకు భయపడునట్లును నీ ఎలోహీమైన యావె ఆజ్ఞలను గైకొనవలెను.।

7.నీ ఎలోహీమైన యావె నిన్ను మంచి దేశములో ప్రవేశపెట్టును. అది నీటి వాగులును, లోయలలో నుండియు కొండలలో నుండియు పారు ఊటలను అగాధ జలములును గల దేశము.।

8.అది గోధుమలు యవలు ద్రాక్షచెట్లు అంజూరపుచెట్లు దానిమ్మపండ్లును గల దేశము, ఒలీవల నూనెయు తేనెయుగల దేశము.।

9.కరవు అనుకోకుండ నీవు ఆహారము తిను దేశము; అందులో నీకు ఏ లోపముండదు. అది యిసుపరాళ్లు గల దేశము; దాని కొండలలో నీవు రాగి త్రవ్వి తీయవచ్చును.।

10.నీవు తిని తృప్తిపొంది నీ ఎలోహీమైన యావె నీకిచ్చిన మంచి దేశమునుబట్టి ఆయనను స్తుతింపవలెను.।

11.నేడు నేను నీకాజ్ఞాపించు ఆయన ఆజ్ఞలను విధులను కట్టడలను నీవు అనుసరింపక నీ ఎలోహీమైన యావెను మరచి కడుపార తిని ।

12.మంచి యిండ్లు కట్టించుకొని వాటిలో నివసింపగా ।

13.నీ పశువులు నీ గొట్టె మేకలను వృద్ధియై నీకు వెండి బంగారములు విస్తరించి నీకు కలిగినదంతయు వర్ధిల్లినప్పుడు ।

14.నీ మనస్సు మదించి, దాసులగృహమైన ఐగుప్తుదేశములోనుండి నిన్ను రప్పించిన నీ ఎలోహీమైన యావె మరచెదవేమో.।

15.తాపకరమైన పాములును తేళ్లును కలిగి యెడారియై నీళ్లులేని భయంకరమైన ఆ గొప్ప అరణ్యములో ఆయన నిన్ను నడిపించెను, రాతిబండనుండి నీకు నీళ్లు తెప్పించెను.।

16.తుదకు నీకు మేలు చేయవలెనని నిన్ను అణచుటకును శోధించుట కును నీ పితరులు ఎరుగని మన్నాతో అరణ్యమున నిన్ను పోషించెను.।

17.అయితే మీరు-మా సామర్థ్యము మా బాహుబలము ఇంత భాగ్యము మాకు కలుగజేసెనని అనుకొందురేమో.।

18.కాగా నీ ఎలోహీమైన యావెను జ్ఞాపకము చేసికొనవలెను. ఏలయనగా తాను నీ పితరులతో ప్రమాణము చేసినట్లు తన నిబంధనను నేటివలె స్థాపింపవలెనని మీరు భాగ్యము సంపాదించుకొనుటకై మీకు సామర్థ్యము కలుగజేయువాడు ఆయనే.।

19.నీవు ఏమాత్రమైనను నీ ఎలోహీమైన యావెను మరచి యితరదేవతల ననుసరించి పూజించి నమస్కరించిన యెడల మీరు నిశ్చయముగా నశించిపోదురని నేడు మిమ్మునుగూర్చి నేను స్వాక్ష్యము పలికియున్నాను.।

20.నీ యెదుట నుండకుండ యావె నశింపజేయుచున్న జనములు వినకపోయినట్లు మీ ఎలోహీమైన యావె మాట మీరు వినకపోయిన యెడల మీరును వారివలెనే నశించెదరు.।

●9.ఇశ్రాయేలూ వినుము,నీకంటే గొప్ప బలముగల జనములను ఆకాశమంటు ప్రాకారములు గల గొప్ప పట్టణములను స్వాధీనపరచు కొనుటకై నేడు నీవు యొర్దానును దాటబోవుచున్నావు.।

2.ఆ ప్రజలు గొప్పవారు ఉన్నత దేవాలూ, వారు నీవు ఎరిగిన అనాకీయుల వంశస్థులు. అనాకీయుల యెదుట ఎవరు నిలువగలరు అను మాట నీవు వింటివి గదా.।

3.కాబట్టి నీ ఎలోహీమైన యావె తానే దహించు అగ్నివలె నీ ముందర దాటి పోవుచున్నాడని నేడు నీవు తెలిసికొనుము.ఆయన వారిని నశింపజేసి నీ యెదుట వారిని కూలద్రోయును. యావె నీతో చెప్పినట్లు నీవు వారిని వెళ్లగొట్టి వేగమే వారిని నశింపజేసినదవు.।

4.నీ ఎలోహీమైన యావె నీ యెదుటనుండి వారిని తొలివేసిన తరువాత-నేను ఈ దేశమును స్వాధీన పరచుకొనునట్లుగా యావె నా నీతినిబట్టి నన్ను ప్రవేశపెట్టెనని అనుకొనవద్దు. ఈ జనముల చెడుతనమును బట్టియే యావె నీ యెదుట నుండి వారిని వెళ్లగొట్టు చున్నాడు.।

5.నీవు వారి దేశమునకు వచ్చి దాని స్వాధీనపరచుకొనుటకు నీ నీతియైనను నీ హృదయ యధార్థతయైనను హేతువుకాదు. ఈ జనముల చెడుతనమును బట్టియే యావె నీ పితరులైన అబ్రాహాము ఇస్సాకు యాకోబులతో ప్రమాణము చేసిన మాటను స్థాపించుటకై నీ ఎలోహీమైన యావె వారిని నీ యెదుటనుండి వెళ్లగొట్టుచున్నాడు.।

6.మీరు లోబడనొల్లనివారు గనుక ఈ మంచి దేశమును స్వాధీనపరచు కొనునట్లు నీ ఎలోహీమైన యావె నీ నీతినిబట్టి నీకియ్యడని నీవు తెలిసికొనవలెను.।

7.అరణ్యములో నీవు నీ ఎలోహీమైన యావెకు కోపము పుట్టించిన సంగతిని జ్ఞాపకము చేసికొనుము, దాని మరువవద్దు. నీవు ఐగుప్తు దేశములోనుండి బయలుదేరిన దినము మొదలుకొని యీ స్థలమందు మీరు ప్రవేశించువరకు మీరు యావె మీద తిరుగుబాటు చేయుచునే వచ్చితిరి.।

8.హోరేబులో మీరు యావెకు కోపము పుట్టించినప్పుడు యావె మిమ్ము నశింపజేయునంత కోపము మీ మీద తెచ్చుకొనెను.।

9.ఆ రాతిపలకలు, అనగా యావె మీతో చేసిన నిబంధన సంబంధమైన పలకలను తీసికొనుటకు నేను కొండెక్కినప్పుడు, అన్నపానములు మాని

ఆ కొండమీద నలువది పగళ్లు నలువది రాత్రులుంటిని.

10. అప్పుడు ఎలోహీం వ్రేలితో వ్రాయబడిన రెండు రాతి పలకలను యావె నాకప్పగించెను. మీరు కూడివచ్చిన దినమున ఆ కొండమీద అగ్ని మధ్యనుండి యావె మీతో పలికిన వాక్యములన్నియు వాటిమీద ఉండెను.

11. ఆ నలువది పగళ్లు నలువది రాత్రులు గడచినప్పుడు యావె నిబంధన సంబంధమైన పలకలైన ఆ రెండు రాతిపలకలను నాకప్పగించి ।

12. -నీవు లేచి యిక్కడనుండి త్వరగా దిగుము, నీవు ఐగుప్తులోనుండి రప్పించిన నీ జనము చెడిపోయి, నేను వారి కాజ్ఞాపించిన త్రోవలో నుండి త్వరగా తొలగి తమకు పోతబొమ్మును చేసికొనిరని నాతో చెప్పెను.

13. మరియు యావె-నేను ఈ ప్రజలను చూచితిని; ఇదిగో వారు లోబడనొల్లని ప్రజలు.

14. నాకు అడ్డము రాకుము, నేను వారిని నశింపజేసి వారి నామమును ఆకాశము క్రింద నుండకుండ తుడుపుపెట్టి నిన్ను వారికంటె బలముగల బహు జనముగా చేసెదనని నాతో చెప్పగా ।

15. నేను తిరిగి ఆ కొండ దిగి వచ్చితిని. కొండ అగ్నిచేత కాలుచుండెను, ఆ రెండు నిబంధన పలకలు నా రెండు చేతులలో ఉండెను.

16. నేను చూచినప్పుడు మీరు మీ ఎలోహీమైన యావె దృష్టికి పాపము చేసియుంటిరి. పోతదూడను చేయించుకొని యావె మీకాజ్ఞాపించిన త్రోవనుండి త్వరగా తొలగిపోయి యుంటిరి.

17. అప్పుడు నేను ఆ రెండు పలకలను పట్టుకొని, నా రెండు చేతులలో నుండి మీకన్నుల యెదుట వాటిని క్రిందపడవేసి పగులగొట్టి ।

18. మీరు యావె దృష్టికి ఆ చెడునడత నడిచి చేసిన మీ సమస్త పాపములవలన ఆయనకు కోపము పుట్టింపగా చూచి, మునుపటివలె అన్నపానములు మాని నలువది పగళ్లు నలువది రాత్రులు నేను యావె సన్నిధిని సాగిలపడితిని.

19. ఏలయనగా మిమ్ము నశింపజేయవలెనని కోపపడిన యావె కోపో ద్రేకము చూచి భయపడితిని. ఆ కాలమందు యావె నా మనవి ఆలకించెను

20. మరియు యావె అహరోనును నశింపజేయుటకు అతనిమీద బహుగా కోపపడగా నేను అహరోనుకై అప్పుడే బ్రతిమాలుకొంటిని.

21. అప్పుడు మీరు చేసిన పాపమును, అనగా ఆ దూడను నేను పట్టుకొని అగ్నితో దాని కాల్చి, నలుగగట్టి అది ధూళియగునంత మెత్తగా నూరి, ఆ కొండనుండి పారు ఏటిలో ఆ ధూళిని పారపోసితిని.

22. మరియు మీరు తబేరాలోను మస్సాలోను కిత్రోతుహత్తావాలోను యావెకు కోపము పుట్టించితిరి.

23. యావె-మీరు వెళ్లి నేను మీకిచ్చిన దేశమును స్వాధీనపరచుకొనుడని చెప్పి కాదేపు బర్షేయలోనుండి మిమ్ము పంపినప్పుడు మీరు మీ ఎలోహీమైన యావెను నమ్ముకొనక ఆయన నోటిమాటకు తిరుగబడితిరి, ఆయన మాటను వినలేదు.

24. నేను మిమ్మును ఎరిగిన దినము మొదలుకొని మీరు యావె మీద తిరుగుబాటు చేయుచున్నారు.

25. కాగా నేను మునుపు సాగిలపడినట్లు యావె సన్నిధిని నలువది పగళ్లు నలువది రాత్రులు సాగిలపడితిని. యావె మిమ్మును నశింప జేసెదననగా ।

26. నేను యావెను ప్రార్థించుచు ఈలాగు చెప్పితిని-సర్వాధికారి యావె నీవు నీ మహిమవలన విమోచించి బాహుబలమువలన ఐగుప్తులోనుండి రప్పించిన నీ స్వాస్థ్యమైన జనమును నశింపజేయుకము.

27. నీ సేవకులైన అబ్రాహాము ఇస్సాకు యాకోబులను జ్ఞాపకము చేసికొనుము. ఈ ప్రజల కారిన్యమనైనను వారి చెడుతనమునైనను వారి పాపమునైనను చూడకుము; ।

28. ఏలయనగా నీవు ఏ దేశములోనుండి మమ్మును రప్పించితివో ఆ దేశస్థులు-యావె తాను వారితో చెప్పిన దేశములోనికి వారిని చేర్చలేక పోవుట వలనను, వారిని ద్వేషించుటవలనను, అరణ్యములో వారిని చంపుటకు వారిని రప్పించెనని చెప్పుకొందురేమో.

29. నీవు నీ అధికబలముచేతను నీవు చాపిన నీ బాహువుచేతను రప్పించిన

స్వాస్థ్యమును నీ ప్రజలను వీరే.

●10. ఆ కాలమందు యావె-మునుపటి వాటివంటి రెండు రాతిపలకలు నీవు చెక్కుకొని కొండ యెక్కి నా యొద్దకు రమ్ము. మరియు నీవు ఒక కట్టమందనమును చేసికొనవలెను.

2. నీవు పగులగొట్టిన మొదటి పలకలమీదనున్న మాటలను నేను ఈ పలకలమీద వ్రాసిన తరువాత నీవు ఆ మందనములో వాటిని ఉంచవలెనని నాతో చెప్పెను.

3. కాబట్టి నేను తుమ్మకట్టతో ఒక మందనమును చేయించి మునుపటి వాటివంటి రెండు రాతి పలకలను చెక్కి ఆ రెండు పలకలను చేత పట్టుకొని కొండ యెక్కితిని.

4. ఆ సమాజదినమున ఆ కొండమీద అగ్నిమధ్యనుండి తాను మీతో పలికిన పది ఆజ్ఞలను మునుపు వ్రాసినట్లు యావె ఆ పలకలమీద వ్రాసెను. యావె వాటిని నాకిచ్చిన తరువాత నేను తిరిగి కొండదిగివచ్చి

5. నేను చేసిన మందనములో ఆ పలకలను ఉంచితిని. యావె నాకాజ్ఞా పించినట్లు వాటిని దానిలో నుంచితిని.

6. ఇశ్రాయేలీయులు యహూకానీయులదైన బెయేరోతునుండి బయలుదేరి మోసేరుకువచ్చినప్పుడు అక్కడ అహరోను చనిపోయి పాతిపెట్టబడెను. అతని కుమారుడైన ఎలియాజరు అతనికి ప్రతిగా యాజకుడాయెను.

7. అక్కడనుండి వారు గుద్దోదకును గుద్దోద నుండి నీటివాగులు గల దేశమైన యెత్బాతాకును ప్రయాణము చేసిరి.

8. నేటివరకు జరుగునట్లు యావె నిబంధన మందనమును మోయుటకు, యావె సన్నిధిని నిలుచుటకును, ఆయనను సేవించి ఆయన నామమును బట్టి దీవించుటకును, లేవి గోత్రపువారిని ఆ కాలమున యావె ఏర్పరచు కొనెను.

9. కాబట్టి తమ సహోదరులతోపాటు లేవీయులు స్వాస్థ్యమునైనను పొందలేదు. నీ ఎలోహీమైన యావె వారితో చెప్పినట్లు యావెయే వారికి స్వాస్థ్యము.

10. నేను మునుపటివలె నలువది పగళ్లును నలువది రాత్రులును కొండమీద ఉండగా యావె ఆ కాలమున నా మనవి ఆలకించి నిన్ను నశింపజేయుట మానివేసెను.

11. మరియు యావె నాతో ఇట్లనెను-ఈ ప్రజలు నేను వారికిచ్చెదనని వారి పితరులతో ప్రమాణము చేసిన దేశమున ప్రవేశించి స్వాధీనపరచు కొనునట్లు నీవు లేచి వారి ముందర సాగుమని చెప్పెను.

12. కాబట్టి ఇశ్రాయేలూ, నీ ఎలోహీమైన యావెకు భయపడి ఆయన మార్గములన్నిటిలో నడుచుచు, ఆయనను ప్రేమించి, నీ ఎలోహీమైన యావెను నీ పూర్ణమనస్సుతోను నీ పూర్ణత్వంతోను సేవించి, ।

13. నీ మేలుకొరకు నేడు నేను నీకాజ్ఞాపించు యావె ఆజ్ఞలను కట్టడలను అనుసరించి నడుచుకొందునను మాట కాక నీ ఎలోహీమైన యావె నిన్ను మరి ఏమి అడుగుచున్నాడు?!

14. చూడుము; ఆకాశము, మహాకాశము, భూమియు, అందున్న దంతయు నీ ఎలోహీమైన యావెవే.

15. అయితే యావె నీ పితరులను ప్రేమించి వారియందు ఆనందపడి నమస్త జనములలో వారి సంతానమైన మిమ్మును నేటివలె ఏర్పరచుకొనెను.

16. కాబట్టి మీరు సున్నతిలేని మీ హృదయమునకు సున్నతి చేసికొని యికమీదట ముప్పురులు కాకుండుడి.

17. ఏలయనగా నీ ఎలోహీమైన యావె పరమ ఎలోహీం, పరమ సర్వాధికారియైన యున్నాడు. ఆయనే మహా ఎలోహీం పరాక్రమవంతుడు భయంకరుడైన ఎలోహీం. ఆయన నరుల ముఖమును లక్ష్యపెట్టనివాడు, లంచము పుచ్చుకొననివాడు.

18. ఆయన తల్లిదండ్రులు లేనివానికిని విధవరాలికిని న్యాయము తీర్చి, పరదేశియందు దయయుంచి అన్నపప్రముల ననుగ్రహించువాడు.

19. మీరు ఐగుప్తుదేశములో పరదేశులై యుంటిరి గనుక పరదేశిని జాలి తలచుడి.

- 20.నీ ఎలోహీమైన యావెకు భయపడి ఆయనను సేవించి ఆయనను హత్తుకొని ఆయన నామమున ప్రమాణము చేయవలెను.
- 21.ఆయనే నీకు కీర్తనీయుడు. నీవు కన్నులార చూచుచుండగా భీకరమైన ఆ గొప్ప కార్యములను నీ కొరకు చేసిన నీ ఎలోహీం ఆయనే.
- 22.నీ పితరులు దెబ్బది మందియై ఐగుప్తునకు వెళ్లిరి. ఇప్పుడు నీ ఎలోహీమైన యావె ఆకాశనక్షత్రములవలె నిన్ను విస్తరింపజేసి యున్నాడు.

●11.కాబట్టి నీ ఎలోహీమైన యావెను ప్రేమించి ఆయన విధించినవాటిని అనుసరించి ఆయన కట్టడలను విధులను ఆజ్ఞలను ఎల్లప్పుడు గైకొనవలెను.

- 2.నీ ఎలోహీమైన యావె చేసిన శిక్షను ఆయన మహిమను ఆయన బాహుబలమును ఆయన చాపిన చేతిని ।
- 3.ఐగుప్తులో ఐగుప్తురాజైన ఫరోకును అతని సమస్త దేశమునకును ఆయన చేసిన సూచక క్రియలను కార్యములను ।
- 4.ఆయన ఐగుప్తుదండనకును దాని గుఱ్ఱములకును రథములకును చేసిన దానిని, వారు మిమ్మును తరుముచుండగా ఆయన ఎఱ్ఱసముద్రజలమును వారిమీద ప్రవహింపజేసిన దానిని ।
- 5.యావె నేటివరకు వారిని నశింపజేసినరీతిని, మీరు ఈ స్థలమునకు వచ్చువరకు ఎడారిలో మీకొరకు చేసిన దానిని ।
- 6.రూబేనీయుడైన ఏలీయాబు కుమారులైన దాతాను అబీరాములకు చేసిన పనిని, భూమి నోరు తెరచి వారిని వారి ఇండ్లను గుడారములను వారియొద్దనున్న సమస్త జీవరాసులను ఇశ్రాయేలీయులందరి మధ్యను ప్రింగివేసిన రీతిని, చూడకయు ఎరుగకయునున్న మీ కుమారులతో నేను మాటలాడుట లేదని నేడు తెలిసికొనుడి.
- 7.యావె చేసిన ఆ గొప్ప కార్యమంతయు మీ కన్నులే చూచినవి గదా.
- 8.మీరు బలముగలిగి స్వాధీనపరచుకొనుటకై నది దాటి వెళ్లుచున్న ఆ దేశమందు ప్రవేశించి దాని స్వాధీనపరచుకొనునట్లును ।
- 9.యావె వారికిని వారి సంతానమునకును దయచేసెదనని మీ పితరులతో ప్రమాణము చేసిన దేశమును, అనగా పాలు తేనెలు ప్రవహించు దేశమున మీరు దీర్ఘాయువుంతులగునట్లును నేను ఈ దినమున మీ కాజ్ఞాపించు ఆజ్ఞలన్నిటిని మీరు గైకొనవలెను. ।
- 10.మీరు స్వాధీనపరచుకొనబోవు దేశము మీరు బయలుదేరి వచ్చి ఐగుప్తుదేశమువంటిది కాదు. అక్కడ నీవు విత్తనములు విత్తి కారితోటకు నీరు కట్టినట్లు నీ కాళ్లతో నీ చేలకు నీరు కట్టితివి.
- 11.మీరు నది దాటి స్వాధీనపరచుకొనుటకు వెళ్లుచున్న దేశము కొండలు లోయలు గల దేశము.
- 12.అది ఆకాశవర్షజలము త్రాగును. అది నీ ఎలోహీమైన యావె లక్ష్మపెట్టు దేశము. నీ ఎలోహీమైన యావె కన్నులు సంవత్సరాది మొదలుకొని సంవత్సరాంతమువరకు ఎల్లప్పుడును దాని మీద ఉండును.
- 13.కాబట్టి మీ పూర్ణవృద్ధయముతోను మీ పూర్ణాత్మతోను మీ ఎలోహీమైన యావెను ప్రేమించి ఆయనను సేవింపవలెనని నేడు నేను మీకిచ్చు ఆజ్ఞలు మీరు జాగ్రత్తగా వినినయెడల ।
- 14.మీ దేశమునకు వర్షము, అనగా తొలకరివాసను కడవరివాసను దాని దాని కాలమున కరిపించెదను. అందువలన నీవు నీ ధాన్యమును నీ ద్రాక్షారసమును నీ నూనెను కూర్చుకొందువు.
- 15.మరియు నీవు తిని తృప్తిపొందునట్లు నీ పశువులకొరకు నీ చేలయందు గడ్డి మొలిపించెదను.
- 16.మీ హృదయము మాయలలో చిక్కి త్రోవవిడిచి యితర దేవతలను పూజించి వాటికి నమస్కరింపకుండ జాగ్రత్తపడుడి.
- 17.లేనియెడల యావె మీమీద కోపపడి ఆకాశము మూసివేయును; అప్పుడు వాన కురియదు, భూమి పండదు, యావె మీకిచ్చుచున్న ఆ మంచి దేశమున ఉండకుండ మీరు శీఘ్రముగా నశించెదరు.
- 18.కాబట్టి మీరు ఈ నా మాటలను మీ హృదయములోను మీ మనస్సులోను ఉంచుకొని వాటిని మీ చేతులమీద నూచనలగా కట్టుకొనవలెను. అవి మీ కన్నులనడుమ బానికములుగా ఉండవలెను.

19.నీవు నీ యింట కూర్చుండునప్పుడు త్రోవను నడుచునప్పుడు పండుకొనునప్పుడు లేచునప్పుడు వాటిని గూర్చి మాటలాడుచు వాటిని మీ పిల్లలకు నేర్పి. ।

- 20. నీ యింటి ద్వారబంధములమీదను నీ గవునులమీదను వాటిని వ్రాయవలెను.
- 21.అలాగు చేసిన యెడల యావె మీ పితరులకిచ్చెదనని ప్రమాణము చేసిన దేశమును మీ దినములును మీ సంతతివారి దినములును భూమికి పైగా ఆకాశము నిలుచునంతకాలము విస్తరించును.
- 22.మీరు మీ ఎలోహీమైన యావెను ప్రేమించి, ఆయన మార్గములన్నిటి లోను నడుచుచు, ఆయనను హత్తుకొని, మీరు చేయవలెనని నేను మీకాజ్ఞాపించు ఈ ఆజ్ఞలన్నిటిని అనుసరించి జాగ్రత్తగా నడుచుకొనవలెను.
- 23.అప్పుడు యావె మీయెదుటనుండి ఈ సమస్తజనములను వెళ్లగొట్టును; మీరు మీకంటే బలిష్ఠులైన గొప్ప జనముల దేశములను స్వాధీనపరచుకొందురు.
- 24.మీరు అడుగుపెట్టు ప్రతి స్థలము మీది అగును; అరణ్యము మొదలుకొని లెబానోనువరకును యూఫ్రటీసు¹ (ఫరాతు) నది మొదలుకొని పడమటి సముద్రమువరకును మీ సరిహద్దు వ్యాపించును.
- 25.వి మనుష్యుడును మీ యెదుట నిలువదు తాను మీతో చెప్పునట్లు మీ ఎలోహీమైన యావె మీరు అడుగుపెట్టు దేశమంతటిమీద మీ బెదురు మీ భయము పుట్టించును.
- 26.చూడుడి, నేడు నేను మీ యెదుట దీవెనను శాపమును పెట్టుచున్నాను.
- 27.నేడు నేను మీకాజ్ఞాపించు మీ ఎలోహీమైన యావె ఆజ్ఞలను మీరు వినినయెడల దీవెనయు, మీరు మీ ఎలోహీమైన యావె ఆజ్ఞలను వినక
- 28.నేడు నేను మీకాజ్ఞాపించు మార్గమును విడిచి మీరెరుగని యితర దేవతలను అనుసరించిన యెడల శాపమును మీకు కలుగును.
- 29.కాబట్టి నీవు స్వాధీనపరచుకొనబోవు దేశమున నీ ఎలోహీమైన యావె నిన్ను చేర్చిన తరువాత గెరిజీమను కొండమీద ఆ దీవెన వచనమును, ఏబాలుకొండమీద ఆ శాపవచనమును ప్రకటింపవలెను.
- 30.అవి యొర్దాను అవతల సూర్యుడు అస్తమించు మార్గము వెనుక మోతేలోని సింధూరవృక్షములకు దాపున గిల్గాలునకు ఎదురుగానున్న అరాబాలో నివసించు కనానీయుల దేశమందున్నవి గదా.
- 31.మీరు చేరి మీ ఎలోహీమైన యావె మీకిచ్చుచున్న దేశమును స్వాధీనపరచుకొనుటకు ఈ యొర్దానును దాటబోవుచున్నారు.
- 32.అప్పుడు నేడు నేను మీకు నియమించుచున్న కట్టడలన్నిటిని విధులన్నిటిని మీరు అనుసరించి గైకొనవలెను.

●12.మీరు స్వాధీనపరచుకొనుటకు నీ పితరుల ఎలోహీమైన యావె నీ కిచ్చిన దేశమున మీరు భూమిమీద బ్రదుకు దినములన్నిటను మీరు అనుసరించి గైకొనవలసిన కట్టడలను విధులును ఇవి.

- 2.మీరు స్వాధీనపరచుకొనబోవు జనములు గొప్ప పర్వతముల మీదనేమి మెట్టలమీదనేమి పచ్చని చెట్లన్నిటిక్రిందనేమి, యొక్కడెక్కడనైతే తమ దేవతలను పూజించెనో ఆ స్థలములన్నిటిని మీరు బొత్తిగా పాడుచేయవలెను.
- 3.వారి బలిపీఠములను పడద్రోసి వారి విగ్రహములను పగులగొట్టి వారి దేవతాస్థంభములను అగ్నితో కాల్చి వారి దేవతల ప్రతిమలను కూలద్రోసి వాటి పేరులు అచ్చట లేకుండ నశింపజేయవలెను.
- 4.వారు తమ దేవతలకు చేసినట్లు మీరు మీ ఎలోహీమైన యావెను గూర్చి చేయకూడదు.
- 5.మీ ఎలోహీమైన యావె మీ సమస్త గోత్రములలో తన నామమును స్థాపించుకొనుటకు నివాసస్థానముగా ఏర్పరచుకొను స్థలమును వెదకి అక్కడికే యాత్రలు చేయుచుండవలెను.
- 6.అక్కడికే మీరు మీ దహనబలులను, మీ బలులను, మీ దశమ భాగములను, ప్రతిష్ఠితములుగా మీరు చేయు నైవేద్యములను, మీ మ్రొక్కుబడి అర్పణములను, మీ స్వేచ్ఛార్పణములను, పశువులలోను గొట్టెమేకలలోను తొలిచూలువాటిని తీసికొని రావలెను.

7. మీరును మీ ఎలోహీమైన **యావె** మిమ్ము నాశీర్వదించి మీకు కలుగజేసిన మీ కుటుంబములును మీ ఎలోహీమైన **యావె** సన్నిధిని భోజనము చేసి మీ చేతిపనులన్నిటియందు సంతోషింపవలెను.

8. నేడు మనమిక్కడ చేయుచున్నట్లు మీలో ప్రతి మనస్సుడు తన కంటికి యుక్తమైన దంతయు చేయకూడదు.

9. నీ ఎలోహీమైన **యావె** నీకిచ్చుచున్న విశ్రాంతిని స్వాస్థ్యమును మీరు ఇదివరకు పొందలేదు.

10. మీరు యెర్దాను దాటి మీ ఎలోహీమైన **యావె** మీకు స్వాస్థ్యముగా ఇచ్చుచున్న దేశమున నివాసమైన తరువాత ఆయన మీ చుట్టునుండు శత్రువులందరు లేకుండ మీకు విశ్రాంతి కలుగజేసినందున మీరు నెమ్మది పొందునప్పుడు ।

11. నేను మీకాజ్ఞాపించు సమస్తమును, అనగా మీ దహనబలులను మీ బలులను మీ దశమ భాగములను ప్రతిష్ఠితములుగా మీరు చేయు నైవేద్యములను మీరు **యావె**కు మ్రొక్కుకొను మీ శ్రేష్ఠమైన మ్రొక్కుబళ్లను మీ ఎలోహీమైన **యావె** తన నామమునకు నివాసస్థానముగా ఏర్పరచుకొను స్థలమునకే మీరు తీసికొని రావలెను.

12. మీరు, మీ కుమారులు, మీ కుమార్తెలు, మీ దాసులు, మీ పనికత్తెలు, మీలో పాలైనను స్వాస్థ్యమైనను పొందక మీ యిండ్లలో ఉండు లేవీయులు మీ ఎలోహీమైన **యావె** సన్నిధిని సంతోషింపవలెను.

13. నీవు చూచిన ప్రతి స్థలమున నీ దహనబలులను అర్పింపకూడదు సుమీ. ।

14. **యావె** గోత్రములలో ఒకదానియందు ఏర్పరచుకొను స్థలముననే నీ దహనబలులను అర్పించి నేను మీకాజ్ఞాపించుచున్న సమస్తమును అక్కడనే జరిగింపవలెను.

15. అయితే నీ ఎలోహీమైన **యావె** నిన్ను ఆశీర్వదించినకొలది యిండ్లన్నిటిలో నీ మనస్సు కోరుదానిని చంపి తినవచ్చును. పవిత్రులేమి అపవిత్రులేమి యెఱుజింకను చిన్నదుప్పిని తిననట్లు తినవచ్చును.

16. మీరు రక్తము మాత్రము తినక దానిని నీళ్లవలె నేలమీద పారబోయ వలెను.

17. నీ ధాన్యములోనేమి నీ ద్రాక్షారసములోనేమి నీ నూనెలోనేమి దశమభాగమును, నీ గోవులలోనేమి నీ గొట్టెమేకల మందలలోనేమి తొలిచూలు పిల్లలను నీవు మ్రొక్కుకొను మ్రొక్కుబళ్లలో దేనిని నీ స్వేచ్ఛార్పణమును ప్రతిష్ఠాపణమును నీ యింట తినక ।

18. నీ ఎలోహీమైన **యావె** ఏర్పరచుకొను స్థలముననే నీవు, నీ కుమారుడు, నీ కుమార్తె, నీ దాసుడు, నీ దాసి, నీ యింట నుండు లేవీయులు, కలిసికొని నీ ఎలోహీమైన **యావె** సన్నిధిని తిని, నీవు చేయు ప్రయత్నములన్నిటిలో నీ ఎలోహీమైన **యావె** సన్నిధిని సంతోషించుదువు.

19. నీవు నీ దేశములోనున్న నీ దినములన్నిటను లేవీయులను విడువకూడదు సుమీ.

20. నీ ఎలోహీమైన **యావె** తాను నీకిచ్చిన మాటచొప్పున నీ సరిహద్దులను విశాలపరచిన తరువాత నిశ్చయముగా మాంసము తినగోరి మాంసము తినెదననుకొందువు.

21. అప్పుడు నీకిష్టమైన మాంసము తినవచ్చును. నీ ఎలోహీమైన **యావె** తన నామమును ప్రకటించుటకు ఏర్పరచుకొను స్థలము మీకు దూరముగా ఉండిన యెడల ।

22. **యావె** నీకిచ్చిన గోవులలోనిదేగాని మీ గొట్టెల మేకలలోనిదేగాని నేను నీ కాజ్ఞాపించినట్లు చంపి నీవు ఆశించినదాని నీ యింట తినవచ్చును. జింకను దుప్పిని తిననట్లు దాని తినవచ్చును, పవిత్రాపవిత్రులు భేదము లేకుండ తినవచ్చును.

23. అయితే రక్తమును తిననే తినకూడదు. భద్రము సుమీ. ఏలయనగా రక్తము ప్రాణము; మాంసముతో ప్రాణాధారమైనదాని తినకూడదు;

24. నీవు దాని తినక భూమిమీద నీళ్లవలె పారబోయవలెను.

25. నీవు **యావె** దృష్టికి యుక్తమైనదానిని చేసినందున నీకు నీ తరువాత నీ సంతతివారికి మేలు కలుగునట్లు దాని తినకూడదు.

26. నీకు నియమింపబడిన ప్రతిష్ఠితములను మ్రొక్కుబళ్లను మాత్రము

యావె ఏర్పరచుకొనుస్థలమునకు నీవు తీసికొని పోవలెను.

27. నీ దహనబలులను వాటి రక్తమాంసములను నీ ఎలోహీమైన **యావె** బలిపీఠముమీద అర్పింపవలెను. నీ బలుల రక్తమును నీ ఎలోహీమైన **యావె** బలిపీఠముమీద పోయవలెను; వాటి మాంసము నీవు తినవలెను.

28. నీ ఎలోహీమైన **యావె** దృష్టికి యుక్తమును యధార్థమునగు దానిని నీవు చేసినందున నీకును నీ తరువాత నీ సంతతివారికిని నిత్యము మేలు కలుగునట్లు నేను నీకాజ్ఞాపించుచున్న యీ మాటలన్నిటిని నీవు జాగ్రత్తగా వినవలెను.

29. నీవు వారి దేశమును స్వాధీనపరచుకొనుటకు వెళ్లుచున్న జనములను నీ ఎలోహీమైన **యావె** నీ యెదుటనుండి నాశము చేసిన తరువాత, నీవు వారి స్వాస్థ్యమును స్వాధీనపరచుకొని, వారి దేశములో నివసించునప్పుడు, వారు నీ యెదుటనుండి నశింపజేయబడిన తరువాత నీవు వారి వెంట వెళ్లి చిక్కుబడి, ।

30. వారి దేవతలను ఆశ్రయింపగోరి-ఈ జనములు తమ దేవతలను కొలిచినట్లు నేనును చేసెదనని అనుకొనకుండ జాగ్రత్తగా ఉండవలెను.

31. తమ దేవతలకు వారు చేసినట్లు నీవు నీ ఎలోహీమైన **యావె**ను గూర్చి చేయవలదు, ఏలయనగా **యావె** ద్వేషించు ప్రతిహేయ క్రియను వారు తమ దేవతలకు చేసిరి. వారు తమ దేవతల పేరట తమ కుమారులను తమ కుమార్తెలను అగ్నిహోత్రములో కాల్చివేయుదురు గదా.

32. నేను మీ కాజ్ఞాపించుచున్న ప్రతిమాటను అనుసరించి చేయవలెను దానిలో నీవు ఏమియు కలుపకూడదు దానిలోనుండి ఏమియు తీసివేయకూడదు.

●13. ప్రవక్తయేగాని కలలుకనువాడేగాని నీ మధ్యలేచి నీ యెదుట సూచక క్రియనైనను మహాత్కార్యమునైనను చేసి ।

2. నీవు ఎరుగని యితర దేవతలను అనుసరించి పూజింతము రమ్మని చెప్పిన యెడల

3. అతడు నీతో చెప్పిన సూచకక్రియగాని మహాత్కార్యముగాని సంభవించినను ఆ ప్రవక్తమాటలను కలలు కనువాని మాటలను వినకూడదు. ఏలయనగా మీరు మీ ఎలోహీమైన **యావె**ను మీ పూర్ణహృదయముతోను మీ పూర్ణాత్మతోను ప్రేమించుచున్నారో లేదో తెలిసికొనుటకు మీ ఎలోహీమైన **యావె** మిమ్మును పరీక్షించుచున్నాడు.

4. మీరు మీ ఎలోహీమైన **యావె**కు లోబడి ఆయనకే భయపడి ఆయన ఆజ్ఞల ననుసరించి ఆయన మాట విని ఆయనను సేవించి ఆయనను హత్తుకొని యుండవలెను.

5. నీవు నడవవలెనని నీ ఎలోహీమైన **యావె** నీకాజ్ఞాపించిన మార్గములో నుండి నిన్ను తొలగించునట్లు ఐగుప్తుదేశములోనుండి మిమ్మును రప్పించి దాస్యగృహములోనుండి మిమ్మును విడిపించిన మీ ఎలోహీమైన **యావె** మీద తిరుగుబాటు చేయుటకు మిమ్మును ప్రేరేపించెను గనుక ఆ ప్రవక్తకేమి ఆ కలలు కనువానికేమి మరణశిక్ష విధింపవలెను. అట్లు నీ మధ్యనుండి ఆ చెడుతనమును పరిహరింపవలెను.

6. నీ తల్లి కుమారుడేగాని నీ సహోదరుడేగాని నీ కుమారుడేగాని నీ కుమార్తెయేగాని నీ కౌగిటి భార్యయేగాని నీ ప్రాణస్నేహితుడేగాని ।

7. భూమియొక్క యీ కొన మొదలుకొని ఆ కొనవరకు నీకు సమీపముగా నుండినను నీకు దూరముగానుండినను, నీ చుట్టునుండు జనముల దేవతలలో నీవును నీ పితరులును ఎరుగని యితర దేవతలను పూజింతము రమ్మని రహస్యముగా నిన్ను ప్రేరేపించిన యెడల ।

8. వారి మాటకు సమ్మతింపకూడదు; వారి మాట వినకూడదు; వారిని కటాక్షింపకూడదు; వారియందు జాలిపడకూడదు, వారిని మాటుపరచ కూడదు; ఆవశ్యకముగా వారిని చంపవలెను.

9. చంపుటకు నీ జనులందరికి ముందుగాను నీ చెయ్యి మొదట వారిమీద పడవలెను.

10. రాజ్యతో వారిని చావగొట్టవలెను. ఏలయనగా ఐగుప్తుదేశములో నుండియు దాస్యగృహములోనుండియు నిన్ను రప్పించిన నీ ఎలోహీమైన

యావె యొద్దనుండి వారు నిన్ను తొలగింప యత్నించెదరు.

11. అప్పుడు ఇశ్రాయేలీయులందరు విని భయపడుదురు గనుక నీ మధ్య అట్టి దుష్కార్యమేమీయు ఇకను చేయకుండురు.
12. నీవు నివసించుటకు నీ ఎలోహీమైన **యావె** నీకిచ్చుచున్న నీ పురములలో ఏదో యొకదాని యందు ।
13. పనికిమాలిన కొందరు మనుష్యులు నీ మధ్య లేచి, మీరు ఎరుగని యితర దేవతలను పూజితము రండని తమ పుర నివాసులను ప్రేరేపించిరని నీవు వినినయెడల, నీవు ఆ సంగతి శోధించి పరీక్షించి బాగుగా విచారించవలెను.
14. అది నిజమైనయెడల, అనగా అట్టిహేయమైనది నీమధ్య జరిగినయెడల
15. ఆ పురనివాసులను అవశ్యముగా కత్తివాత సంహరించి, దానిని దానిలోనున్న సమస్తమును దాని పశువులను కత్తివాత నిర్మూలము చేయవలెను.
16. దాని కొల్లసొమ్మంతటిని విశాలవీధిలో చేర్చి, నీ ఎలోహీమైన **యావె** పేరట ఆ పురమును దాని కొల్లసొమ్మంతటిని అగ్నితో బొత్తిగా కాల్చివేయ వలెను. అది తిరిగి కట్టబడక యెల్లప్పుడును పాడుదిబ్బయై యుండును.
17. నేడు నేను నీ కాజ్ఞాపించు ఆయన ఆజ్ఞలన్నిటిని గైకొనుచు ।
18. నీ ఎలోహీమైన **యావె** దృష్టికి యధార్థమైన దాని చేయుచు, నీ ఎలోహీమైన **యావె** మాట వినునప్పుడు **యావె** తన కోపాన్ని నుండి మళ్ళకొని నీయందు కనికరపడి నిన్ను కరుణించి నీ పితరులతో ప్రమాణము చేసిన రీతిని నిన్ను విస్తరింపజేయునట్లు, నిర్మూలము చేయవలసిన దానిలో కొంచెమైనను నీయొద్ద ఉంచుకొనకూడదు.

●14. మీరు మీ ఎలోహీమైన **యావె**కు బిడ్డలు గనుక చనిపోయిన వాడెవనినిబట్టి మిమ్మును మీరు కోసికొనకూడదు, మీ కనుబొమ్మల మధ్య బోడిచేసికొనకూడదు.

2. ఏలయనగా నీ ఎలోహీమైన **యావె**కు నీవు ప్రతిష్ఠిత జనము. మరియు **యావె** భూమిమీదనున్న సమస్త జనములలో విశేషముగా తనకు స్వకీయ జనమగునట్లు నిన్ను ఏర్పరచుకొనెను.
3. నీవు హేయమైనదేదియు తినకూడదు. మీరు తినదగిన జంతువులు ఏవనగా ఎద్దు, గొట్టెపిల్ల, మేకపిల్ల, దుప్పి, ఎఱ్ఱ చిన్నజింక, దుప్పి, కారుమేక, కారుజింక, లేడి, కొండగొట్టె అనునవే.
6. జంతువులలో రెండుడెక్కలుగలదై నెమరువేయుజంతువును తినవచ్చును
7. నెమరువేయువాటిలోనిదే కాని రెండు డెక్కలుగల వాటిలోనిదేకాని నెమరు వేసి ఒంటిడెక్కల ఒంటె, కుందేలు, పొట్టికుందేలు అనువాటిని తినకూడదు. అవి మీకు హేయములు.
8. మరియు పంది రెండు డెక్కలు గలదైనను నెమరువేయుదు గనుక అది మీకు హేయము, వాటి మాంసము తినకూడదు, వాటి కళేబర ములను ముట్టకూడదు.
9. నీట నివసించుచున్నవాటన్నిటిలో మీరు వేటిని తినవచ్చుననగా, రెక్కలు పొలుసులు గల వాటినిన్నిటిని తినవచ్చును.
10. రెక్కలు పొలుసులు లేనిదానిని మీరు తినకూడదు అది మీకు హేయము.
11. పవిత్రమైన ప్రతి పక్షిని మీరు తినవచ్చును. మీరు తినరానివి ఏవనగా - పక్షిరాజు, పెద్దబోరుప, క్రొంచపక్షి, పిల్లిగడ్డ, గడ్డ, తెల్లగడ్డ, ప్రతి విధమైన కాకి, నిప్పుకోడి, కపిరిగాడు, కోకిల, ప్రతివిధమైన డేగ, పైడికంటె, గుడ్లగూబ, హంస, గూడబాతు, తెల్లబందు, చెరువుకాకి, బీకుబాతు, సారసపక్షి, ప్రతివిధమైన సంకుబుడి కొంగ, కొంగ, కుకుడుగువ్వ గబ్బిలము అనునవి. ఎగురు ప్రతి పురుగు మీకు హేయము; వాటిని తినకూడదు. పవిత్రమైన ప్రతి పక్షిని తినవచ్చును.
21. చచ్చినదానిని మీరు తినకూడదు. నీ యింటనున్న పరదేశికి దానిని ఇయ్యవచ్చును. వాడు దానిని తినవచ్చును; లేక అన్యనికి దాని అమ్మవచ్చును; ఏలయనగా నీ ఎలోహీమైన **యావె**కు నీవు ప్రతిష్ఠిత జనము. మేకపిల్లను దాని తల్లిపాలతో వండకూడదు.
22. ప్రతి సంవత్సరమున నీ విత్తనముల పంటలో దశమభాగమును

- అవశ్యముగా వేరుపరచవలెను.
23. నీ దినములన్నిటిలో నీ ఎలోహీమైన **యావె**కు నీవు భయపడ నేర్చుకొనునట్లు నీ ఎలోహీమైన **యావె** తన నామమునకు నివాసస్థానముగా ఏర్పరచుకొను స్థలమున ఆయన సన్నిధిని నీ పంటలోగాని నీ ద్రాక్షారసములోగాని నీ నూనెలోగాని పదియవ వంతును, నీ పశువులలో గాని గొట్టె మేకలలోగాని తొలిచూలు వాటిని తినవలెను.
 24. మార్గము దీర్ఘముగానున్నందున, అనగా **యావె** తన నామమునకు నివాసస్థానముగా ఏర్పరచుకొను స్థలము మిక్కిలి దూరముగా నున్నందున, నీవు వాటిని మోయలేనియెడల నీ ఎలోహీమైన **యావె** నిన్ను ఆశీర్వదించు నప్పుడు, వాటిని వెండికి మార్చి ఆ వెండిని చేతపట్టుకొని, ।
 25. నీ ఎలోహీమైన **యావె** యేర్పరచుకొను స్థలమునకు వెళ్లి నీవు కోరు దేనికైనను ।
 26. ఎద్దులకేమి గొట్టెలకేమి ద్రాక్షారసమునకేమి మధ్యమునకేమి నీవు కోరుదానికి ఆ వెండినిచ్చి, అక్కడ నీ ఎలోహీమైన **యావె** సన్నిధిని భోజనము చేసి, నీవును నీ యింటవారును నీ యింటనుండు లేవీయులును సంతోషింపవలెను.
 27. లేవీయులను విడువకూడదు; నీ మధ్యను వారికి పాలైనను స్వాస్థ్యమై నను లేదు. ।
 28. నీ ఎలోహీమైన **యావె** నీవు చేయు నీ చేతి పని అంతటిలోను నిన్ను ఆశీర్వదించునట్లు మూడేసి సంవత్సరముల కొకసారి, ఆ యేట నీకు కలిగిన పంటలో పదియవ వంతంతయు బయటికి తెచ్చి నీ యింట ఉంచవలెను.
 29. అప్పుడు నీ మధ్యను పాలైనను స్వాస్థ్యమైనను లేని లేవీయులును, నీ యింటనున్న పరదేశులును, తండ్రిలేనివారును, విధవరాండ్రును వచ్చి భోజనముచేసి తృప్తిపొందుదురు.
- 15. ఏడవ సంవత్సరాంతమున విడుదల ఇయ్యవలెను. ఆ గడువురీతి యేదనగా ।
2. తన పొరుగువానికి అప్పిచ్చిన ప్రతి అప్పులవాడు దానికి గడువు ఇయ్యవలెను. అది **యావె**కు గడువు అనబడును గనుక అప్పిచ్చినవాడు తన పొరుగువానినైనను తన సహోదరునినైనను నిర్బంధింపకూడదు.
 3. అన్యని నిర్బంధింపవచ్చును గాని నీ సహోదరునియొద్ద నున్న దానిని విడిచిపెట్టవలెను.
 4. నీవు స్వాధీనపరచుకొనునట్లు నీ ఎలోహీమైన **యావె** నీకు స్వాస్థ్యముగా ఇచ్చుచున్న దేశములో **యావె** నిన్ను నిశ్చయముగా ఆశీర్వదించును.
 5. కావున నేడు నేను నీ కాజ్ఞాపించుచున్న యీ ఆజ్ఞలనన్నిటిని అనుసరించి నడుచుకొనుటకు నీ ఎలోహీమైన **యావె** మాటను జాగ్రత్తగా వినినయెడల మీలో బీదలు ఉండనే ఉండరు.
 6. ఏలయనగా నీ ఎలోహీమైన **యావె** నీతో చెప్పియున్నట్లు నిన్ను ఆశీర్వదించును గనుక నీవు అనేక జనములకు అప్పిచ్చెదవుగాని అప్పు చేయవు; అనేక జనములను ఏలుదువు గాని వారు నిన్ను ఏలరు.
 7. నీ ఎలోహీమైన **యావె** నీకిచ్చుచున్న దేశమందు నీ పురములలో ఎక్కడనైనను నీ సహోదరులలో ఒక బీదవాడు ఉండినయెడల బీదవాడైన నీ సహోదరుని కరుణింపకుండ నీ హృదయమును కఠినపరచుకొన కూడదు.
 8. నీ చెయ్యి ముడుచుకొనక వానికొరకు అవశ్యముగా చెయ్యి చాచి, వాని అక్కరచొప్పున ఆ యక్కరకు చాలినంత అవశ్యముగా వానికి అప్పియ్యవలెను.
 9. విడుదల సంవత్సరమైన యేడవసంవత్సరము సమీపమైనదని చెడ్డ తలంపు నీ మనస్సులో పుట్టక యుండునట్లు జాగ్రత్తపడుము. బీదవాడైన నీ సహోదరునియెడల కటాక్షము చూపక నీవు వానికేమీయు ఇయ్యక పోయినయెడల వాడొకవేళ నిన్ను గూర్చి **యావె**కు మొఱ్ఱపెట్టును; అది నీకు పాపమగును.
 10. నీవు నిశ్చయముగా వాని కియ్యవలెను. వాని కిచ్చినందుకు మనస్సులో విచారపడకూడదు. ఇందువలన నీ ఎలోహీమైన **యావె** నీ కార్యములన్నిటి

లోను నీవు చేయు ప్రయత్నములన్నిటిలోను నిన్ను ఆశీర్వదించును.
 11. బీదలు దేశములో ఉండకమానరు. అందుచేత నేను-నీ దేశములో నున్న నీ సహోదరులగు దీనులకును బీదలకును అవశ్యముగా నీ చెయ్యి చాపవలెనని నీ కాజ్ఞాపించుచున్నాను.
 12. నీ సహోదరులలో హెబ్రీయుడేగాని హెబ్రీయురాలేగాని నీకు అమ్మబడి ఆరు సంవత్సరములు నీకు దాస్యము చేసిన యెడల ఏడవ సంవత్సరమున వాని విడిపించి నీ యొద్దనుండి పంపివేయవలెను.
 13. అయితే వాని విడిపించి నీయొద్దనుండి పంపివేయవచ్చును నీవు వట్టిచేతులతో వాని పంపివేయకూడదు.
 14. నీవు ఐగుప్తుదేశములో దాసుడవైయున్నప్పుడు నీ ఎలోహీమైన యావె నిన్ను విమోచించెనని జ్ఞాపకముచేసికొని, నీ మందలోను నీ కళ్లములోను నీ ద్రాక్షగానుగలోను కొంత అవశ్యకముగా వాని కియ్యవలెను. నీ ఎలోహీమైన యావె నిన్ను ఆశీర్వదించి నీ కనుగ్రహించిన దానిలో కొంత వానికియ్యవలెను.
 15. ఆ హేతువు చేతను నేను ఈ సంగతి నేడు నీ కాజ్ఞాపించి యున్నాను.
 16. అయితే నీయొద్ద వానికి మేలు కలిగినందున-నిన్నును నీ యింటివారిని ప్రేమించుచున్నాను గనుక నేను నీ యొద్దనుండి వెళ్లిపోనని అతడు నీతో చెప్పినయెడల .
 17. నీవు కదురును పట్టుకొని, తలుపు లోనికి దిగునట్లుగా వాని చెవికి దానిని గుచ్చవలెను. ఆ తరువాత అతడు నిత్యము నీకు దాసుడై యుండును. అలాగుననే నీవు నీ దాసికిని చేయవలెను.
 18. వానిని స్వతంత్రునిగా పోనిచ్చుట కష్టమని నీవు అనుకొనకూడదు. ఏలయనగా వాడు ఆరు సంవత్సరములు నీకు దాస్యము చేసినందున జీతగానికి రావలసిన రెండు జీతముల లాభము నీకు కలిగెను. అలాగైతే నీ ఎలోహీమైన యావె నీకు చేయువాటన్నిటి విషయములో నిన్ను ఆశీర్వదించును.
 19. నీ గోవులలో నేమి నీ గొట్టె మేకలలోనేమి తొలిచూలు ప్రతి మగదానిని నీ ఎలోహీమైన యావెకు ప్రతిష్ఠించవలెను. నీ కోడెలలో తొలిచూలు దానితో పనిచేయకూడదు. నీ గొట్టెమేకలలో తొలిచూలు దాని బొచ్చు కత్తిరింపకూడదు.
 20. యావె యేర్పరచుకొను స్థలమున నీవును నీ యింటివారును నీ ఎలోహీమైన యావె సన్నిధిని ప్రతి సంవత్సరము దానిని తినవలెను.
 21. దానిలో లోపము, అనగా దానికి కుంటితనమైనను గ్రుడ్డితనమైనను మరి ఏ లోపమైనను ఉండినయెడల నీ ఎలోహీమైన యావెకు దాని అర్పింపకూడదు.
 22. జింకను దుప్పిని తినునట్లు నీ పురములలో పవిత్రాపవిత్రులు దాని తినవచ్చును. వాటి రక్తమును మాత్రము నీవు తినకూడదు. నీళ్లవలె భూమిమీద దాని పారబోయవలెను.
 ●16. అబీబు నెలను ఆచరించి నీ ఎలోహీమైన యావెకు పస్కా పండుగ జరిగింపవలెను. ఏలయనగా అబీబు నెలలో రాత్రివేళ నీ ఎలోహీమైన యావె ఐగుప్తులో నుండి నిన్ను రప్పించెను.
 2. యావె తన నామమును స్థాపించుటకై ఏర్పరచుకొను స్థలములోనే నీ ఎలోహీమైన యావెకు పస్కా ఆచరించి, గొట్టె మేకలలో గాని గోవులలో గాని బలి అర్పింపవలెను.
 3. పస్కా పండుగలో పొంగినదేనినైనను తినకూడదు. నీవు త్వరపడి ఐగుప్తుదేశములోనుండి వచ్చిన దినమును నీ జీవితములన్నిటిలో జ్ఞాపకము చేసికొనునట్లు, బాధను స్మరణకు తెచ్చు పొంగని ఆహారమును ఏడు దినములు తినవలెను.
 4. నీ ప్రాంతములన్నిటిలో ఏడుదినములు పొంగినదేదైనను కనబడకూడదు. మరియు నీవు మొదటి తేదీ సాయంకాలమున వధించిన దాని మాంసములో కొంచెమైనను ఉదయమువరకు మిగిలియుండకూడదు.
 5. నీ ఎలోహీమైన యావె నీకిచ్చుచున్న పురములలో దేనియందైనను పస్కా పశువును వధింపకూడదు.
 6. నీ ఎలోహీమైన యావె తన నామమును స్థాపించుటకై ఏర్పరచుకొను

స్థలములోనే నీవు ఐగుప్తులోనుండి బయలుదేరి వచ్చినవేళను, అనగా సూర్యుడు అస్తమించు సాయంకాలమున పస్కా పశువును వధించి .
 7. నీ ఎలోహీమైన యావె ఏర్పరచుకొను స్థలమున దానిని కాల్చి భుజించి, ఉదయమున తిరిగి నీ గుడారములకు వెళ్లవలెను. ఆరు దినములు నీవు పొంగని రొట్టెలు తినవలెను.
 8. ఏడవదినము నీ ఎలోహీమైన యావెకు వ్రతదినము, అందులో నీవు జీవనోపాధియైన యేపనియు చేయకూడదు.
 9. ఏడు వారములు నీవు లెక్కింపవలెను. పంట చేనిపైని కొడవలి మొదల వేసినది మొదలుకొని యేడు వారములను లెక్కించి .
 10. నీ ఎలోహీమైన యావెకు వారముల పండుగ ఆచరించుటకై నీ చేతనైనంత స్వేచ్ఛార్పణమును సిద్ధపరచవలెను. నీ ఎలోహీమైన యావె నిన్ను ఆశీర్వదించినకొలది దాని నియ్యవలెను.
 11. అప్పుడు నీవును నీ కుమారుడును నీ కుమార్తెయును నీ దాసుడును నీ దాసియును నీ గ్రామములలోనున్న లేవీయులును నీ మధ్యనున్న పరదేశులును తలిదండ్రులు లేనివారును విధవరాండ్రును నీ ఎలోహీమైన యావె తన నామమును స్థాపించుటకై ఏర్పరచుకొను స్థలమున నీ ఎలోహీమైన యావె సన్నిధిని సంతోషింపవలెను.
 12. నీవు ఐగుప్తులో దాసుడవై యుండిన సంగతిని జ్ఞాపకము చేసికొని, యీ కట్టడలను ఆచరించి జరుపుకొనవలెను.
 13. నీ కళ్లములోనుండి ధాన్యమును నీతొట్టిలోనుండి రసమును సమకూర్చి నప్పుడు పర్ణశాలల పండుగను ఏడు దినములు ఆచరింపవలెను.
 14. ఈ పండుగలో నీవును నీ కుమారుడును నీ కుమార్తెయును నీ దాసుడును నీ దాసియును నీ గ్రామములలోనున్న లేవీయులును పరదేశులును తలిదండ్రులు లేనివారును విధవరాండ్రును సంతోషింపవలెను.
 15. నీ ఎలోహీమైన యావె నీ రాబడి అంతటిలోను నీ చేతిపనులన్నిటిలోను నిన్ను ఆశీర్వదించును గనుక యావె ఏర్పరచుకొను స్థలమును నీ ఎలోహీమైన యావెకు ఏడుదినములు పండుగ చేయవలెను. నీవు నిశ్చయముగా సంతోషింపవలెను.
 16. ఏటికి మూడు మారులు, అనగా పొంగని రొట్టెలపండుగ లోను వారముల పండుగలోను పర్ణశాలల పండుగలోను నీ ఎలోహీమైన యావె ఏర్పరచుకొను స్థలమున నీ మగవారందరు ఆయన సన్నిధిని కనబడవలెను.
 17. వారు వట్టిచేతులతో యావె సన్నిధిని కనబడక, నీ ఎలోహీమైన యావె నీ కనుగ్రహించిన దీవెన చొప్పున ప్రతి వాడును తన శక్తికొలది యియ్యవలెను.
 18. నీ ఎలోహీమైన యావె నీ కిచ్చుచున్న నీ గ్రామములన్నిటను నీ గోత్రములకు న్యాయాధిపతులను నాయకులను నీవు ఏర్పరచుకొనవలెను. వారు న్యాయమునుబట్టి జనులకు తీర్పుతీర్చవలెను.
 19. నీవు న్యాయము తప్పి తీర్పు తీర్చకూడదు. పక్షపాతము చేయకూడదు; లంచము పుచ్చుకొనకూడదు. ఏలయనగా లంచము జ్ఞానుల కన్నులకు గ్రుడ్డితనము కలుగజేయును నీతిమంతుల మాటలకు అపార్థము పుట్టించును.
 20. నీవు జీవించి నీ ఎలోహీమైన యావె నీకిచ్చుచున్న దేశమును స్వాధీనపరచుకొనునట్లు కేవలము న్యాయమునే అనుసరించి నడుచుకొనవలెను.
 21. నీ ఎలోహీమైన యావెకు నీవు కట్టు బలిపీఠము సమీపమున ఏ విధమైన వృక్షమును నాటకూడదు, దేవతాస్తంభమును ఏర్పరచకూడదు.
 22. నీ ఎలోహీమైన యావె విగ్రహమును ద్వేషించువాడు గనుక నీవు ఏ స్తంభమునైనను నిలువబెట్టకూడదు.
 ●17. నీవు కళకమైనను మరి ఏ అవలక్షణమైనను గల యెద్దనేగాని గొట్టె మేకలనేగాని నీ ఎలోహీమైన యావెకు బలిగా అర్పింపకూడదు; అది నీ ఎలోహీమైన యావెకు హేయము.
 2. నీ ఎలోహీమైన యావె నిబంధనను మీరి ఆయన దృష్టికి చెడ్డదానిని చేయుచు, నేనిచ్చిన ఆజ్ఞకు విరోధముగా అన్యదేవతలను, అనగా

సూర్యునికైనను చంద్రునికైనను ఆకాశనక్షత్రములలోని దేవికైనను నమస్కరించి మ్రొక్కు పురుషుడేగాని స్త్రీయేగాని నీ ఎలోహీమైన యావె నీకిచ్చుచున్న నీ గ్రామములో దేనియందైనను నీ మధ్య కనబడినప్పుడు।

3. అది నీకు తెలవబడిన తరువాత నీవు విని బాగుగా విచారణ చేయవలెను. అది నిజమైన యెడల, అనగా అట్టి హేయక్రియ ఇశ్రాయేలీయులలో జరిగియుండుట వాస్తవమైనయెడల ।

4. ఆ చెడ్డకార్యము చేసిన పురుషునిగాని స్త్రీనిగాని నీ గ్రామముల వెలుపలికి తీసికొనిపోయి రాళ్లతో చావగొట్టవలెను.।

5. ఇద్దరు ముగ్గురు సాక్షులు మాటమీదనే చావతగినవానికి మరణశిక్ష విధింపవలెను.।

6. ఒక్క సాక్షి మాట మీద వానికి విధింపకూడదు.।

7. వాని చంపుటకు మొదట సాక్షులును తరువాత జనులందరును వానిమీద చేతులు వేయవలెను. అట్లు నీ మధ్యనుండి ఆ చెడుతనమును పరిహరింపవలెను.।

8. హత్యకు హత్యకు వ్యాజ్యమునకు వ్యాజ్యమును దెబ్బకు దెబ్బకు నీ గ్రామములలో వివాదములు పుట్టగా వీటి భేదము కనుగొనుటకు నీకు సాధ్యముకాని యెడల ।

9. నీవు లేచి నీ ఎలోహీమైన యావె ఏర్పరచుకొను స్థలమునకు వెళ్లి యాజకులైన లేవీయులను ఆ దినములలోనుండు న్యాయాధిపతిని విచారించవలెను. వారు దానికి తగిన తీర్పు నీకు తెలియజెప్పుదురు.।

10. యావె ఏర్పరచుకొను స్థలమున వారు నీకు తెలుపు తీర్పుచొప్పున నీవు జరిగించి వారు నీకు తేటపరచు అన్నిటిచొప్పున తీర్పుతీర్పుటకు జాగ్రత్తపడవలెను.।

11. వారు నీకు తేటపరచు భావము చొప్పునను వారు నీతో చెప్పు తీర్పుచొప్పునను నీవు తీర్చవలెను. వారు నీకు తెలుపు మాటనుండి కుడికిగాని యెడమకుగాని నీవు తిరుగకూడదు.।

12. మరియు నెవడైనను మూర్ఛించి అక్కడ నీ ఎలోహీమైన యావెకు పరిచర్య చేయుటకు నిలుచు యాజకుని మాటలనేగాని ఆ న్యాయాధిపతి మాటనే గాని విననొల్లనియెడల వాడు చావవలెను. అట్లు చెడుతనమును ఇశ్రాయేలీయులలోనుండి పరిహరింపవలెను.।

13. అప్పుడు జనులందరు విని భయపడి మూర్ఛవర్తనము విడిచిపెట్టెదరు.।

14. నీ ఎలోహీమైన యావె నీకిచ్చుచున్న దేశమున నీవు ప్రవేశించి దాని స్వాధీనపరచుకొని అందులో నివసించి-నా చుట్టునున్న సమస్త జనము వలె నా మీద రాజును నియమించుకొందుననుకొనిన యెడల, నీ ఎలోహీమైన యావె ఏర్పరచువానిని అవశ్యముగా నీమీద రాజుగా నియమించుకొనవలెను.।

15. నీ సహోదరులలోనే ఒకని నీమీద రాజుగా నియమించుకొనవలెను నీ సహోదరుడు కాని అన్యుని నీమీద నియమించుకొనకూడదు.।

16. అతడు గుఱ్ఱములను విస్తారముగా సంపాదించుకొనవలదు; తాను గుఱ్ఱములను హెచ్చుగా సంపాదించుటకు గాను జనులను ఐగుప్తునకు తిరిగి వెళ్లనియ్యకూడదు; ఏలయనగా యావె-ఇకమీదట మీరు ఈ శ్రోవను వెళ్లకూడదని మీతో చెప్పెను.।

17. తన హృదయము తొలగిపోకుండునట్లు అతడు అనేక స్త్రీలను వివాహము చేసికొనకూడదు; వెండి బంగారములను అతడు తనకొరకు బహుగా విస్తరింపజేసికొనకూడదు.।

18. మరియు అతడు రాజ్యసీంహాసనమందు ఆసీనుడైన తరువాత లేవీయులైన యాజకుల స్వాధీనములోనున్న గ్రంథమును చూచి ఆ ధర్మశాస్త్రమునకు ఒక ప్రతిని తనకొరకు వ్రాసికొనవలెను;।

19. అది అతనియొద్ద ఉండవలెను. తన రాజ్యమందు తానును తన కుమారులును ఇశ్రాయేలు మధ్యను దీర్ఘాయువుంతులగుటకై ।

21. తాను తన సహోదరులమీద గర్వించి, యీ ధర్మమును విడిచిపెట్టి కుడికిగాని యెడమకుగాని తాను తొలగక యుండునట్లు తన ఎలోహీమైన యావెకు భయపడి యీ ధర్మశాస్త్ర వాక్యములన్నిటిని యీ కట్టడలను అనుసరించి నడువ నేర్చుకొనుటకు అతడు తాను బ్రదుకు దినములన్నిటను ఆ గ్రంథమును చదువుచుండవలెను.।

●18. యాజకులైన లేవీయులకు, అనగా లేవీగోత్రీయుల కందరికి ఇశ్రాయేలీయులతో పాలైనను స్వాస్థ్యమైనను ఉండదు, వారు యావె హోమద్రవ్యములను తిందురు; అది వారి హక్కు ।

2. వారి సహోదరులతో వారికి స్వాస్థ్యము కలుగదు; యావె వారితో చెప్పినట్లు ఆయనే వారికి స్వాస్థ్యము. జనులవలన, అనగా ఎద్దుగాని గొట్టగాని మేకగాని బలిగా అర్పించువారి వలన ।

3. యాజకులు పొందవలసినదేదనగా, కుడిజబ్బును రెండు దవడలను పొట్టను యాజకుని కియ్యవలెను.।

4. నీ ధాన్యములోను నీ ద్రాక్షారసములోను నీ నూనెలోను ప్రథమ ఫలములను నీ గొట్టల మొదటి బొచ్చును అతని కియ్యవలెను.।

5. నిత్యము యావె నామమున నిలిచి సేవచేయుటకు నీ గోత్రము లన్నిటిలోను అతనిని అతని సంతతివారిని నీఎలోహీమైన యావె ఏర్పరచు కొనియున్నాడు.।

6. ఒక లేవీయుడు ఇశ్రాయేలీయుల దేశమున తాను విదేశిగా నివసించిన నీ గ్రామములలో ఒకదానినుండి యావె ఏర్పరచుకొను స్థలమునకు మిక్కిలి మక్కువతో వచ్చినప్పుడు ।

7. అక్కడ యావె సన్నిధిని నిలుచు లేవీయులైన తన గోత్రపువారు చేయునట్లు అతడు తన ఎలోహీమైన యావె నామమున సేవచేయవలెను.।

8. అమ్మబడిన తన పిత్రాధిపతిమలన తనకు వచ్చినది గాక అతడు ఇతరులవలె వంతు అనుభవింపవలెను.।

9. నీ ఎలోహీమైన యావె నీకిచ్చుచున్న దేశమున నీవు ప్రవేశించిన తరువాత ఆ జనముల హేయకృత్యములను నీవు చేయ నేర్చుకొనకూడదు.।

10. తన కుమారులైనను తన కుమార్తెలైనను అగ్నిగుండము దాటించు వానినైనను శకునము చెప్పునోదెగానినైనను, మేఘశకునములను గాని సర్పశకునములను గాని చెప్పువానినైనను, బిల్లంగివానినైనను మాంత్రికుని నైనను, ఇంద్రజాలకునినైనను ।

11. కర్ణపిశాచి నడుగువానినైనను, దయ్యములయొద్ద విచారణ చేయు వానినైనను మీ మధ్య ఉండనియ్యకూడదు.।

12. వీటిని చేయు ప్రతివాడును యావెకు హేయుడు. ఆ హేయములైన వాటినిబట్టి నీ ఎలోహీమైన యావె నీ యెదుటనుండి ఆ జనములను వెళ్లగొట్టుచున్నాడు.।

13. నీవు నీ ఎలోహీమైన యావె యొద్ద యథార్థపరుడవై యుండవలెను.।

14. నీవు స్వాధీనపరచుకొనబోవు జనములు మేఘశకునములను చెప్పు వారి మాటను నోదెగాండ్ర మాటను విందురు. నీ ఎలోహీమైన యావె నిన్ను ఆలాగున చేయనియ్యదు.।

15. హోరేబులో ఆ సమాజదినమున నీవు-నేను చావక యుండునట్లు మళ్లి నా ఎలోహీమైన యావె స్వరము నాకు వినబడకుండును గాక, ।

16. ఈ గొప్ప అగ్ని నాకు ఇకను కనబడకుండును గాక, అని చెప్పితిని. ఆ సమయమున నీ ఎలోహీమైన యావెను నీవు అడిగిన వాటన్నిటి చొప్పున నీ ఎలోహీమైన యావె నీ మధ్యను నావంటి ప్రవక్తను నీ సహోదరులలో నీకొరకు పుట్టించును, ఆయన మాట నీవు వినవలెను.।

17. మరియు యావె నాతో ఇట్లనెను. వారు చెప్పిన మాట మంచిది;।

18. వారి సహోదరులలోనుండి నీవంటిప్రవక్తనువారికొరకు పుట్టించెదను; అతని నోట నా మాటల నుంచుదును; నేను అతని కాజ్ఞాపించునది యావత్తును అతడు వారితో చెప్పును.।

19. అతడు నా నామమున చెప్పు నా మాటలను విననివారిని దాని గూర్చి విచారణచేసెదను.।

20. అంతేకాదు, ఏ ప్రవక్తయు అహంకారము పూని, నేను చెప్పుమని తన కాజ్ఞాపించని మాటను నా నామమున చెప్పునో, యితరదేవతల నామమును చెప్పునో ఆ ప్రవక్తయును చావవలెను.।

21. మరియు-ఏదొకమాట యావె చెప్పినదికాదని మేమెట్లు తెలిసికొన గలమని మీరనుకొనినయెడల, । 22. ప్రవక్త యావె నామమున చెప్పినప్పుడు ఆ మాట జరుగక పోయిన యెడలను ఎన్నడును నెరవేరకపోయిన యెడలను అది యావె చెప్పిన మాట కాదు, ఆ ప్రవక్త అహంకారముచేతనే దాని చెప్పెను గనుక దానికి భయపడవద్దు.।

●19.నీ ఎలోహీమైన **యావె** యెవరి దేశమును నీకిచ్చుచున్నాడో ఆ జనములను నీ ఎలోహీమైన **యావె** నాశనము చేసిన తరువాత నీవు వారి దేశమును స్వాధీనపరచుకొని, వారి పట్టణములలోను వారి యిండ్లలోను నివసించునప్పుడు ।

2.నీవు స్వాధీనపరచుకొనునట్లు నీ ఎలోహీమైన **యావె** నీకిచ్చుచున్న దేశములో మూడు పురములను వేరుపరచవలెను.।

3.ప్రతి నరహంతకుడు పారిపోవునట్లుగా నీవు త్రోవను ఏర్పరచుకొని, నీవు స్వాధీనపరచుకొనునట్లు నీ ఎలోహీమైన **యావె** నీకిచ్చుచున్న దేశముయొక్క సరిహద్దులలోగా ఉన్న పురములను మూడు భాగములు చేయవలెను.।

4.పారిపోయి బ్రదుకగల నరహంతకుని గూర్చిన పద్ధతి యేదనగా, ఒకడు అంతకుముందు తన పొరుగువానియందు పగపట్టక ।

5.పొరబాటున వాని చంపిన యెడల, అనగా ఒకడు చెట్లు నరుకుటకు తన పొరుగువానితో కూడ అడవికి పోయి చెట్లు నరుకుటకు తన చేతితో గొడ్డలి దెబ్బ వేసినప్పుడు, గొడ్డలి పిడి ఊడి వాని పొరుగు వానికి తగిలి వాడు చనిపోయినయెడల,వాడు అంతకు ముందు తన పొరుగు వాని యందు పగపట్టలేదు గనుక ।

6.వానికి మరణదండన విధిలేదు. అయితే హత్య విషయములో ప్రతిహత్య చేయువాని మనస్సు కోపముతో మండుచుండగా, మార్గము దూరమై నందున వాడు నరహంతకుని తరిమి వాని కలిసికొని వాని చావగొట్టక యుండునట్లు ఆ నరహంతకుడు పారిపోయి ఆ పురములలో ఒకదాని యందు జొచ్చి బ్రదుకును.।

7.అందుచేతను-మూడు పురములను నీకు ఏర్పరచుకొనవలెనని నేను నీ కాజ్ఞాపించుచున్నాను.।

8.మరియు నీ ఎలోహీమైన **యావె** నీ పితరులతో ప్రమాణము చేసినట్లు ఆయన నీ సరిహద్దులను విశాలపరచి, నీ పితరులకు ఇచ్చెదనని చెప్పిన సమస్తదేశమును నీకిచ్చిన యెడల నీవు నీ ఎలోహీమైన **యావె**ను ప్రేమించుచు ।

9.నిత్యమును ఆయన మార్గములలో నడుచుటకు నేడు నేను నీ కాజ్ఞాపించిన యీ అజ్జలన్నిటిని అనుసరించి నడుచుచు, ఈ మూడు పురములు గాక మరి మూడు పురములను ఏర్పరచుకొనవలెను.।

10.ప్రాణము తీసిన దోషము నీమీద మోపబడకుండునట్లు నీ ఎలోహీమైన **యావె** నీకు స్వాస్థ్యముగా ఇచ్చుచున్న నీ దేశము నిర్దోషియొక్క ప్రాణము తీయకుండవలెను.।

11.ఒకడు తన పొరుగువానియందు పగపట్టి వానికొరకు పొంచియుండి వానిమీదపడి వాడు చచ్చునట్లు కొట్టి ।

12.ఆ పురములలో ఒకదానిలోనికి పారిపోయినయెడల,వాని ఊరిపెద్దలు మనుష్యులను పంపి అక్కడనుండి వానిని రప్పించి వానిని చంపుటకై హత్యవిషయములో ప్రతిహత్యచేయువానిచేతికి వాని నప్పగింపవలెను.।

13.వాని కటాక్షింపకూడదు; నీకు మేలు కలుగునట్లు ఇశ్రాయేలీయుల మధ్యనుండి నిర్దోషి ప్రాణవిషయమైన దోషమును పరిహరింపవలెను.।

14.నీవు స్వాధీనపరచుకొనునట్లు నీ ఎలోహీమైన **యావె** నీకిచ్చుచున్న దేశములో నీకు కలుగు నీ స్వాస్థ్యములో పూర్వికులు నియమించిన నీ పొరుగువాని సరిహద్దు రాతిని నీవు తీసివేయకూడదు.।

15.ఒకడు చేయు సమస్త పాపములలో ఏ అపరాధమును గూర్చియే గాని యే పాపమునుగూర్చియే గాని ఒక సాక్షి యొక్క సాక్ష్యమును అంగీకరింపకూడదు. ఇద్దరు సాక్షుల మాటమీదనైనను ముగ్గురు సాక్షుల మాటమీదనైనను ప్రతి సంగతి స్థిరపరచబడును.।

16.అన్యాయపు సాక్ష్యము ఒకనిమీద చెప్పుటకు ఒకడు నిలువబడి నేరము మోపుటకై అబద్ధమాడినయెడల ।

17.ఆ వివాదముగల ఇద్దరు మనుష్యులు **యావె** సన్నిధిని, అనగా ఆ కాలములోనున్న యాజకుల యెదుటను న్యాయాధిపతుల యెదుటను నిలవవలెను.।

18.ఆ న్యాయాధిపతులు భాగుగా విమర్శించిన తరువాత వాని సాక్ష్యము అబద్ధసాక్ష్యమై తన సహోదరునిమీద వాడు అబద్ధసాక్ష్యము చెప్పిన సంగతి

వెల్లడియైనయెడల, వాడు తన సహోదరునికి చేయ తలచినట్లే వానికి చేయవలెను.।

19.అట్లు మీ మధ్యనుండి ఆ చెడుతనమును పరిహరించుదురు.।

20.మిగిలినవారు విని భయపడి నీ దేశమున అట్టి దుష్కార్యము ఇకను చేయకుండురు.।

21.నీవు ఎవనిని కటాక్షింపకూడదు, ప్రాణమునకు ప్రాణము కంటికి కన్ను పంటికి పల్లు చేతికి చెయ్యి కాలికి కాలు మీకు విధి.।

●20.నీవు నీ శత్రువులతో యుద్ధమునకు పోయి గుఱ్ఱములను రథములను మీకంటే విస్తారమైన జనమును చూచునప్పుడు వారికి భయపడవద్దు; ఐగుప్తుదేశములోనుండి నిన్ను రప్పించిన నీ ఎలోహీమైన **యావె** నీకు తోడైయుండును.।

2.అంతేకాదు, మీరు యుద్ధమునకు సమీపించునప్పుడు యాజకుడు దగ్గరకు వచ్చి ప్రజలతో ఈలాగు చెప్పవలెను.।

3.-ఇశ్రాయేలీయులారా వినుడి; నేడు మీరు మీ శత్రువులతో యుద్ధము చేయుటకు సమీపించుచున్నారు. మీ హృదయములు జంకనియ్యకుడి, భయపడకుడి, ।

4.వణకకుడి, వారి ముఖము చూచి బెదరకుడి, ఇదివరకు మీ శత్రువులతో యుద్ధము చేసి మిమ్మును రక్షించువాడు మీ ఎలోహీమైన **యావె**యే.।

5.మరియు నాయకులు జనులతో చెప్పవలసినదేమనగా, క్రొత్త యిల్లు కట్టుకొనినవాడు గృహప్రవేశము కాకమునుపే యుద్ధములో చనిపోయిన యెడల వేరొకడు దానిలో ప్రవేశించును గనుక అట్టివాడు తన యింటికి తిరిగి వెళ్లవచ్చును.।

6.ద్రాక్షతోటవేసి యింక దాని పండ్లు తినక ఒకడు యుద్ధములో చనిపోయిన యెడల వేరొకడు దాని పండ్లు తినును గనుక అట్టివాడును తన యింటికి తిరిగి వెళ్లవచ్చును.।

7.ఒకడు స్త్రీని ప్రధానము చేసికొని ఆమెకు ఇంకను పరిగ్రహింపకమునుపే యుద్ధములో చనిపోయినయెడల వేరొకడు ఆమెను పరిగ్రహించును గనుక అట్టివాడును తన యింటికి తిరిగి వెళ్లవచ్చును.।

8.నాయకులు జనులతో-యెవడు భయపడి మెత్తని గుండెగలవాడగునో వాడు తాను అద్వైత్యపడిన రీతిగా తన సహోదరుల గుండెలు అద్వైత్యపరచ కుండునట్లు తన యింటికి తిరిగి వెళ్లవచ్చునని చెప్పవలెను.।

9.నాయకులు జనులతో మాటలాడుట చాలించిన తరువాత జనులను నడిపించుటకు సేనాధిపతులను నియమింపవలెను.।

10.యుద్ధము చేయుటకు మీరొక పురముమీదికి సమీపించునప్పుడు సమాధానము నిమిత్తము రాయబారమును పంపవలెను. సమాధానమని అది నీకు ఉత్తరమిచ్చి ।

11.గుమ్మములను తెరచినయెడల దానిలో నున్న జనులందరు నీకు పన్ను చెల్లించి నీ దాసులగుదురు.।

12.అది మీతో సమాధానపడక యుద్ధమే మంచిదని యెంచినయెడల దాని ముట్టడివేయుడి.।

13.నీ ఎలోహీమైన **యావె** దాని నీ చేతి కప్పగించునప్పుడు దానిలోని మగవారిందరిని కత్తివాత హతముచేయవలెను.।

14.అయితే స్త్రీలను చిన్నవారిని పశువులను ఆ పురములోనున్నది యావత్తును దాని కొల్లసొమ్మంతటిని నీవు తీసికొనవచ్చును; నీ ఎలోహీమైన **యావె** నీకిచ్చిన నీ శత్రువుల కొల్లసొమ్మును నీవు అనుభవించుదువు.।

15.ఈ జనముల పురములు గాక నీకు బహుదూరముగా ఉండిన సమస్త పురములకు మాత్రమే యీలాగున చేయవలెను. అయితే నీ ఎలోహీమైన **యావె** స్వాస్థ్యముగా నీకిచ్చుచున్న యీ జనముల పురములలో ఊపిరిగల దేనిని బ్రదుకనియ్యకూడదు. వీరు, అనగా హిత్తియులు అమోరీయులు కనానీయులు పెరిజీయులు హివీయులు యెబూసీయులనువారు తమ తమ దేవతల విషయమై చేసిన సమస్త హేయకృత్యములరీతిగా మీరు చేసి, నీ ఎలోహీమైన **యావె**కు విరోధముగా పాపము చేయుటకు వారు మీకు నేర్పకుండునట్లు నీ ఎలోహీమైన **యావె** నీకాజ్ఞాపించిన ప్రకారముగా వారిని నిరూలము చేయవలెను.

19. నీవు ఒక పురమును లోపరచుకొనుటకు దానిమీద యుద్ధము చేయుచు అనేక దినములు ముట్టడివేయునప్పుడు, దాని చెట్లు గొడ్డలిచేత పాడుచేయ కూడదు; వాటి పండ్లు తినవచ్చునుగాని వాటిని నరికివేయకూడదు;

20. నీవు వాటిని ముట్టడించుటకు పొలములోని చెట్లు నరులా? అట్టి చెట్లను నీవు కొట్టకూడదు.

21. ఏ చెట్లు తినదగిన ఫలములనిచ్చునవి కావని నీవెరుగుదువో వాటిని పాడుచేసి నరికి నీతో యుద్ధము చేయు పురము పడువరకు వాటితో దానికి ఎదురుగా ముట్టడిదిబ్బ కట్టవచ్చును.

●21. నీ ఎలోహీమైన **యావె** నీకిచ్చుచున్న దేశములో ఒకడు చంపబడి పొలములో పడియుండుట కనబడునప్పుడు, వాని చంపినవాడెవడో అది తెలియక యుండినయెడల ।

2. నీ పెద్దలును నీ న్యాయాధిపతులును వచ్చి చంపబడినవాని చుట్టునున్న పురముల దూరము కొలిపింపవలెను.

3. ఏ ఊరు ఆ శవమునకు సమీపముగా ఉండునో ఆ ఊరి పెద్దలు ఏ పనికిని పెట్టబడక కాడి యీడ్వని పెయ్యను తీసికొని ।

4. దున్నబడకయు విత్తబడకయునున్న యేటి లోయలోనికి ఆ పెయ్యను తోలుకొనిపోయి అక్కడ, అనగా ఆ లోయలో ఆ పెయ్య మెడను విరుగ తియ్యవలెను.

5. అప్పుడు యాజకులైన లేవీయులు దగ్గరకు రావలెను. **యావె**ను సేవించి **యావె** నామమున దీవించుటకు ఆయన వారిని ఏర్పరచుకొనెను గనుక వారి నోటిమాటచేత ప్రతి వివాదమును దెబ్బవిషయమైన ప్రతివ్యాజ్యమును విమర్శింపబడవలెను.

6. అప్పుడు ఆ శవమునకు సమీపమందున్న ఆ ఊరిపెద్దలందరు ఆ యేటి లోయలో మెడ విరుగతీయబడిన ఆ పెయ్యపైని తమ చేతులు కడుగుకొని ।

7. -మా చేతులు ఈ రక్తమును చిందింపలేదు, మా కన్నులు ఇది చూడలేదు ।

8. **యావె**, నీవు విమోచించిన నీ జనమైన ఇశ్రాయేలీయుల నిమిత్తము ప్రాయశ్చిత్తము కలుగనిమ్ము; నీ జనమైన ఇశ్రాయేలీయులమీద నిర్దోషి యొక్క ప్రాణము తీసిన దోషమును మోపవద్దని చెప్పవలెను. అప్పుడు ప్రాణము తీసిన దోషమునకు వారి నిమిత్తము ప్రాయశ్చిత్తము కలుగును.

9. అట్లు నీవు **యావె** దృష్టికి యధార్థమైనది చేయునప్పుడు నీ మధ్యనుండి నిర్దోషియొక్క ప్రాణము విషయమైన దోషమును పరిహరించెదవు.

10. నీవు నీ శత్రువులతో యుద్ధము చేయబోవునప్పుడు నీ ఎలోహీమైన **యావె** నీ చేతికి వారిని అప్పగించిన తరువాత ।

11. వారిని చెరపట్టి ఆ చెరపట్టబడినవారిలో రూపవతియైనదానిని చూచి ఆమెను మోహించి ఆమెను పెండ్లిచేసికొన మనస్సుయి ।

12. నీ యింట ఆమెను చేర్చుకొనిన తరువాత ఆమె తల క్షౌరము చేయించుకొని ।

13. గోళ్లను తీయించుకొని తన చెరబట్టలు తీసివేసి నీ యింట నివసించి యొక నెలదినములు తన తండ్రులను గూర్చి ప్రలాపన చేయుటకు నీవు ఆమెకు నెలవియ్యవలెను. తరువాత నీవు ఆమెయొద్దకు పోయి ఆమెను పెండ్లిచేసికొనవచ్చును; ఆమె నీకు భార్యయగును.

14. నీవు ఆమెవలన సంతుష్టి నొందనియెడల ఆమె మనస్సువచ్చిన చోటికి ఆమెను సాగనంపవలెనేగాని ఆమెను ఎంతమాత్రమును వెండికి అమ్మకూడదు; నీవు ఆమెను అవమానపరచితివి గనుక ఆమెను దానివలె చూడకూడదు.

15. ప్రేమింపబడునదొకతెయు ద్వేషింపబడునదొకతెయు ఇద్దరు భార్యలు ఒక పురుషునికి కలిగియుండి, ప్రేమింపబడినదియు ద్వేషింపబడినదియు వానివలన బిడ్డలు కని ।

16. జ్యేష్ఠకుమారుడు ద్వేషింపబడినదాని కొడుడైన యెడల, తండ్రి తనకు కలిగినదానిని తన కుమారులకు స్వాస్థ్యముగా ఇచ్చువాడు ద్వేషింప బడినదాని కుమారుడైన జ్యేష్ఠునికి మారుగా ప్రేమింపబడినదాని కుమారుని జ్యేష్ఠునిగా చేయకూడదు.

17. ద్వేషింపబడినదాని కుమారునికి తండ్రి తన ఆస్తి అంతటిలో రెట్టింపు భాగమిచ్చి వానినే జ్యేష్ఠునిగా ఎంచవలెను. వీడు వాని బలప్రారంభము గనుక జ్యేష్ఠత్వాధికారము వీనిదే.

18. ఒకని కుమారుడు మొండివాడై తిరుగబడి తండ్రిమాట గాని తల్లిమాట గాని వినకయుండి, వాడు అతని శిక్షించిన తరువాతయును అతడు వారికి విధేయుడుకాకపోయిన యెడల ।

19. అతని తలిదండ్రులు అతని పట్టుకొని ఊరిగవిని యొద్ద కూర్చుండు పెద్దలయొద్దకు అతని తీసికొనివచ్చి ।

20. -మా కుమారుడైన వీడు మొండివాడై తిరుగబడియున్నాడు; మా మాట వినక తిండిబోతును త్రాగుబోతును ఆయెనని ఊరి పెద్దలతో చెప్పవలెను.

21. అప్పుడు ఊరి ప్రజలందరు రాళ్లతో అతని చావగొట్టవలెను. అట్లు ఆ చెడుతనమును నీ మధ్యనుండి పరిహరించుదువు. అప్పుడు ఇశ్రాయేలీ యులందరు విని భయపడుదురు.

22. మరణ శిక్షకు తగిన పాపము ఒకడు చేయగా అతని చంపి ప్రానుమీద వ్రేలాడదీసినయెడల ।

23. అతని శవము రాత్రివేళ ఆ ప్రానుమీద నిలువకూడదు. వ్రేలాడదీయ బడినవాడు ఎలోహీంకు శాపగ్రస్తుడు గనుక నీ ఎలోహీమైన **యావె** స్వాస్థ్యముగా నీకిచ్చుచున్న దేశమును నీవు అపవిత్రపరచకుండునట్లు అగత్యముగా ఆ దినమున వానిని పాతిపెట్టవలెను.

●22. నీ సహోదరుని యెద్దుగాని గొట్టెగాని త్రోవతప్పిపోవుట చూచిన యెడల నీవు వాటిని చూడనట్లు కన్నులు మూసికొనక అగత్యముగా వాటిని నీ సహోదరుని యొద్దకు మళ్లించవలెను.

2. నీ సహోదరుడు నీ దగ్గర లేక పోయినయెడలను, నీవు అతని నెరుగకపోయిన యెడలను దానిని నీ యింటికి తోలుకొని పోవలెను. నీ సహోదరుడు దాని వెదకుచువచ్చువరకు అది నీ యొద్దనుండవలెను, అప్పుడు అతనికి దాని మరల అప్పగింపవలెను.

3. అతని గాడిదను గూర్చియు వస్త్రమును గూర్చియు నీవు ఆలాగుననే చేయవలెను. నీ సహోదరుడు పోగొట్టుకొనినది ఏదైనను నీకు దొరికినయెడల అతడు పోగొట్టుకొనిన దానిని గూర్చి ఆలాగుననే చేయవలెను; నీవు దానిని చూచి చూడనట్లుగా ఉండకూడదు.

4. నీ సహోదరుని గాడిదగాని యెద్దుగాని త్రోవలో పడియుండుట నీవు చూచినయెడల వాటిని చూడనట్లు కన్నులు మూసికొనక వాటిని లేవనెత్తుటకు అగత్యముగా సహాయము చేయవలెను.

5. స్త్రీ పురుషవేషము వేసికొనకూడదు; పురుషుడు స్త్రీ వేషమును ధరింపకూడదు; ఆలాగు చేయువారందరు నీ ఎలోహీమైన **యావె**కు హేయలు.

6. గుడ్లయినను పిల్లలైననుగల పక్షిగూడు చెట్టుమీదనే గాని నేలమీదనే గాని త్రోవలోనేగాని నీకు కనబడిన యెడల తల్లి ఆ పిల్లలనైనను ఆ గుడ్లనైనను పొదిగియున్న యెడల పిల్లలతో కూడ తల్లిని తీసికొనక నీకు మేలు కలుగునట్లును ।

7. నీవు దీర్ఘాయువుంతుడవగునట్లును అగత్యముగా తల్లిని విడిచి పిల్లనే తీసికొనవచ్చును.

8. క్రొత్తయిల్లు కట్టించునప్పుడు దానిమీదనుండి యెవడైనను పడుటవలన నీ యింటి మీదికి హత్యదోషము రాకుండుటకై నీ యింటి పైకప్పునకు చుట్టు పట్టగోడ కట్టించవలెను.

9. నీవు విత్తు విత్తనముల పైరును నీ ద్రాక్షతోట వచ్చుబడియు ప్రతిష్ఠి తములు కాకుండునట్లు నీ ద్రాక్షతోటలో వివిధమైనవాటిని విత్తకూడదు.

10. ఎద్దును గాడిదను జతచేసి భూమిని దున్నకూడదు.

11. ఉన్నియు జనుపనారయు కలిసినేసిన బట్టను వేసికొనకూడదు.

12. నీవు కప్పుకొను నీ బట్ట నాలుగు చెంగులకు అల్లికలను చేసికొనవలెను.

13. ఒకడు స్త్రీని పెండ్లిచేసికొని ఆమెను కూడిన తరువాత ఆమెను ఒల్లక ఆమెమీద అవమానక్రియలుమోపి ।

14. ఆమె చెడ్డదని ప్రచురపరచి-ఈ స్త్రీని నేను పరిగ్రహించియీమె దగ్గరకు

వచ్చినప్పుడు ఈమెయందు కన్యాత్వము నాకు కనబడలేదని చెప్పిన యెడల

15. ఆ చిన్నదాని తలిదండ్రులు ద్వారమందదున్న ఆ ఊరి పెద్దల యొద్దకు ఆ చిన్నదాని కన్యాత్వక్షణములను తీసికొని రావలెను.

16. అప్పుడు ఆ చిన్నదాని తండ్రి-నా కుమార్తెను ఈ మనుష్యునికి పెండ్లి చేయగా ।

17. ఇదిగో ఇతడీమెనొల్లక-నీ కుమార్తెయందు కన్యాత్వము నాకు కనబడలేదనియు అవమానక్రియలు చేసినదనియు ఆమెమీద నింద మోపెను; అయితే నా కుమార్తె కన్యాత్వమునకు గురుతులివే అని పెద్దలతో చెప్పి పట్టణపు పెద్దలయెదుట ఆ బట్టను పరచవలెను.

18. అప్పుడు ఆ ఊరి పెద్దలు ఆ మనుష్యుని పట్టుకొని శిక్షించి నూరు వెండి రూకలు అపరాధముగా వానియొద్దకు తీసికొని ।

19. ఆ చిన్నదాని తండ్రికియ్యవలెను. ఏలయనగా అతడు ఇశ్రాయేలీయు రాలైన కన్యకను అవమానపరచియున్నాడు. అప్పుడామె అతనికి భార్యయై యుండును; అతడు తాను బ్రదుకుదినములన్నిటను ఆమెను విడువ కూడదు.

20. అయితే ఆ మాట నిజమైనయెడల, అనగా ఆ చిన్నదానియందు కన్యకాలక్షణములు కనబడనియెడల ।

21. వారు ఆమె తండ్రి యింటి యొద్దకు ఆ చిన్నదానిని తీసికొని రావలెను. అప్పుడు ఆమె ఊరివారు ఆమెను రాళ్లతో చావగొట్టవలెను. ఏలయనగా ఆమె తన తండ్రియింట వ్యభిచరించి ఇశ్రాయేలీయులలో దుష్కార్యము చేసెను. అట్లు ఆ చెడుతనమును మీ మధ్యనుండి మీరు పరిహరించుదురు.

22. ఒకడు మగనాలితో శయనించుచుండగా కనబడిన యెడల వారిద్దరు, అనగా ఆ స్త్రీతో శయనించిన పురుషుడును ఆ స్త్రీయును చంపబడవలెను. అట్లు ఆ చెడుతనమును ఇశ్రాయేలీయులలోనుండి పరిహరించుదురు.

23. కన్యకయైన చిన్నది ప్రధానము చేయబడిన తరువాత ఒకడు ఊరిలో ఆమెను కలిసికొని ఆమెతో శయనించిన యెడల ।

24. ఆ ఊరి గవనియొద్దకు వారిద్దరిని తీసికొనివచ్చి, ఆ చిన్నది ఊరిలో కేకలు వేయకయున్నందున ఆమెను, తన పొరుగువాని భార్యను అవమాన పరచినందున ఆ మనుష్యుని, రాళ్లతో చావగొట్టవలెను. అట్లు ఆ చెడుతనమును మీలోనుండి పరిహరించుదురు.

25. ఒకడు ప్రధానము చేయబడిన చిన్నదానిని పొలములో కలిసికొని నప్పుడు ఆ మనుష్యుడు ఆమెను బలిమిని పట్టి ఆమెతో శయనించిన యెడల ఆమెతో శయనించిన మనుష్యుడు మాత్రమే చావవలెను.

26. ఆ చిన్నదాని నేమియు చేయకూడదు, ఆ చిన్నదానియందు మరణ పాత్రమైన పాపములేదు. ఒకడు తన పొరుగు వాని మీదికి లేచి ప్రాణహాని చేసినట్లే యిది జరిగినది.

27. అతడు ఆమెను పొలములో కలిసికొనగా ప్రధానము చేయబడిన ఆ చిన్నది కేకలు వేసినను ఆమెకు రక్షకుడు లేకపోయెను.

28. ఒకడు ప్రధానముచేయబడని కన్యకయైన చిన్నదానిని కలిసికొని ఆమెను పట్టుకొని ఆమెతో శయనింపగా వారు కనబడినయెడల ।

29. ఆమెతో శయనించినవాడు ఆ చిన్నదాని తండ్రికి ఏబది వెండిరూకలిచ్చి ఆమెను పెండ్లిచేసికొనవలెను. అతడు ఆమెను అవమానపరచెను గనుక అతడు తాను బ్రదుకుదినములన్నిటను ఆమెను విడిచిపెట్టకూడదు.

30. ఎవడును తన తండ్రి భార్యను పరిగ్రహింపకూడదు, ఆమె తండ్రి విప్లుతగిన కోకను విప్పకూడదు.

●23. గాయమునొందిన వృషణములు గలవాడేగాని మర్మాంగము కోయబడినవాడేగాని **యావె** సమాజములో చేరకూడదు. కుండుడు **యావె** సమాజములో చేరకూడదు.

2. వానికి పదియవ తరమువాడైనను **యావె** సమాజములో చేరకూడదు.

3. అమ్మోనీయుడేగాని మోయాబీయుడేగాని **యావె** సమాజములో చేరకూడదు. వారిలో పదియవ తరము వారైనను ఎన్నడును **యావె** సమాజములో చేరకూడదు.

4. ఏలయనగా మీరు ఐగుప్తులోనుండి వచ్చుచుండగా వారు అన్నపాన

ములు తీసికొని మిమ్మును ఎదుర్కొన రాక, నిన్ను శపించుటకు బహు మానము నిచ్చి నదుల యరాములోని¹ (మెసపోతేమియ) పెతోరులోనుండి నీకు విరోధముగా బెయోరు కుమారుడైన బిలామును పిలిపించిరి.

5. అయితే నీ ఎలోహీమైన **యావె** బిలాము మాట విననొల్లకుండెను. నీ ఎలోహీమైన **యావె** నిన్ను ప్రేమించెను గనుక నీ ఎలోహీమైన **యావె** నీ నిమిత్తము ఆ శాపమును ఆశీర్వాదముగా చేసెను.

6. నీ దినములన్నిట ఎన్నడును వారి క్షేమమునైనను మేలునైనను విచారింపకూడదు.

7. ఎదోమీయులు నీ సహోదరులు గనుక వారిని ద్వేషింపకూడదు. ఐగుప్తుదేశములో నీవు పరదేశివై యుంటివి గనుక ఐగుప్తీయులను ద్వేషింపకూడదు.

8. వారికి పుట్టిన పిల్లలో మూడవ తరమువారు **యావె** సమాజములో చేరవచ్చును.

9. నీ సేన శత్రువులతో యుద్ధమునకు బయలుదేరునప్పుడు ఏ దుష్కార్యమును చేయకుండ జాగ్రత్తపడవలెను.

10. రాత్రి జరిగినదానివలన మైలపడినవాడు మీలో ఉండినయెడల వాడు పాశెము వెలుపలికి వెళ్లిపోవలెను.

11. అతడు పాశెములో చేరకూడదు; సాయంకాలమున అతడు నీళ్లతో స్నానము చేసి సూర్యుడు అస్తమించిన తరువాత పాశెములో చేరవచ్చును.

12. పాశెము వెలుపల నీకు ఒక చోటు ఉండవలెను, ఆ బహిర్భూమికి నీవు వెళ్లవలెను.

13. మరియు నీ ఆయుధములుగాక గసిక యొకటి నీ యొద్ద ఉండవలెను. నీవు బహిర్భూమికి వెళ్లనప్పుడు దానితో త్రవ్వి వెనుకకు తిరిగి నీ మలమును కప్పివేయవలెను.

14. నీ ఎలోహీమైన **యావె** నిన్ను విడిపించుటకును నీ శత్రువులను నీకు అప్పగించుటకును నీ పాశెములో సంచరించుచుండును గనుక ఆయన నీలో అసహ్యమైన దేనినైనను చూచి నిన్ను విడువకుండునట్లు నీ పాశెము పరిశుద్ధముగా ఉండవలెను.

15. తన యజమానునియొద్దనుండి తప్పించుకొని నీయొద్దకు వచ్చిన దాసుని వాని యజమానునికి అప్పగింపకూడదు.

16. అతడు తన యిష్టప్రకారము నీ గ్రామములలో ఒకదాని యందు తాను ఏర్పరచుకొనిన చోట మీతో కలిసి మీ మధ్యనివసంపవలెను; నీవు వాని బాధింపకూడదు.

17. ఇశ్రాయేలు కుమార్తెలలో ఎవతెయు వేశ్యగా¹(దేవదాసి)ఉండకూడదు. ఇశ్రాయేలు కుమారులలో ఎవడును పురుషగామిగా ఉండకూడదు.

18. పడుపుసామ్మయేగాని కుక్క విలువనేగాని మ్రొక్కుబడిగా నీ ఎలోహీమైన **యావె** యింటికి తేకూడదు. ఏలయనగా ఆ రెండును నీ ఎలోహీమైన **యావె**కు హేయములు.

19. నీవు వెండినే గాని ఆహారద్రవ్యమునేగాని, వడ్డికి వేయబడు దేనిని నీ సహోదరులకు వడ్డికియ్యకూడదు.

20. అన్యునికి వడ్డికి బదులు ఇయ్యవచ్చునుగాని నీవు స్వాధీనపరచు కొనునట్లు చేరబోవుచున్న దేశములో నీ ఎలోహీమైన **యావె** నీవు చేయు ప్రయత్నములన్నిటి విషయములోను నిన్ను ఆశీర్వాదించునట్లు నీ సహోదరులకు వడ్డికి బదులు ఇయ్యకూడదు.

21. నీవు నీ ఎలోహీమైన **యావె**కు మ్రొక్కుకొనిన తరువాత ఆ మ్రొక్కుబడిని చెల్లించుటకు తడవు చేయకూడదు. నీ ఎలోహీమైన **యావె** తప్పక నీవలన దాని రాబట్టుకొనును, అది నీకు పాపముగును.

22. నీవు మ్రొక్కుకొనినయెడల నీయందు ఆ పాపముండదు.

23. నీ పెదవుల నుండి బయలుదేరిన మాటను నెరవేర్చుకొని, నీ ఎలోహీమైన **యావె**కు మ్రొక్కుకొనిన ప్రకారము నీవు నీ నోట పలికినట్లు స్వేచ్ఛార్పణము నర్పింపవలెను.

24. నీవు నీ పొరుగువాని ద్రాక్షతోటకు వచ్చునప్పుడు నీ యిష్టప్రకారము నీకు చాలినంతవరకు ద్రాక్షపండ్లు తినవచ్చును గాని నీ పాత్రలో వాటిని వేసికొనకూడదు.

25. నీ పొరుగువాని పంటచేనికి వచ్చునప్పుడు నీ చేతితో వెన్నులు

త్రుంచుకొనవచ్చును గాని నీ పొరుగువాని పంటచేనిమీద కొడవలి వేయకూడదు.1

●24. ఒకడు స్త్రీని పరిగ్రహించి ఆమెను పెండ్లిచేసికొనిన తరువాత ఆమెయందు మానభంగసూచన ఏదో ఒకటి అతనికి కనబడినందున ఆమె మీద అతని ఇష్టము తప్పినయెడల, అతడు ఆమెకు పరిత్యాగ పత్రము వ్రాయించి ఆమెచేతికిచ్చి తన యింటనుండి ఆమెను పంపివేయవలెను.1

2. ఆమె అతని యింటనుండి వెళ్లినతరువాత ఆమె వేరొక పురుషుని పెండ్లిచేసికొనవచ్చును.1

3. ఆ రెండవ పురుషుడు ఆమెను ఒక్క ఆమెకు పరిత్యాగ పత్రము వ్రాయించి ఆమెచేతికిచ్చి తన యింటనుండి ఆమెను పంపివేసినయెడల నేమి, ఆమెను పెండ్లిచేసికొనిన పిమ్మట ఆ రెండవ పురుషుడు చనిపోయినయెడలనేమి ।

4. ఆమెను పంపివేసిన ఆమె మొదటి పెనిమిటి ఆమెను పెండ్లిచేసికొనుటకై ఆమెను మరల పరిగ్రహింపకూడదు. ఏలయనగా ఆమె తన్ను అపవిత్ర పరచుకొనెను, అది యావె సన్నిధిని హేయము గనుక నీ ఎలోహీమైన యావె నీకు స్వాస్థ్యముగా ఇచ్చుచున్న దేశమునకు పాపము కలుగకుండునట్లు మీరు ఆలాగు చేయకూడదు.1

5. ఒకడు క్రొత్తగా ఒకదానిని పెండ్లిచేసికొని సేనలోచేరిపోకూడదు. అతనిపైన యే వ్యాపారలాభమును మోపకూడదు. ఏడాదివరకు తీరికగా అతడు తన యింట ఉండి తాను పరిగ్రహించిన భార్యను సంతోష పెట్టవలెను.1

6. తిరగటినైనను తిరగటిమీద దిమ్మనైనను తాకట్టు పట్టకూడదు. అది ఒకని జీవనాధారమును తాకట్టు పట్టినట్లే.

7. ఒకడు ఇశ్రాయేలు కుమారులైన తన సహోదరులలో నొకని దొంగిలుట కనుగొనబడినయెడల అతడు వానిని తన దాసునిగా చేసికొనినను అమ్మినను ఆ దొంగ చావవలెను. ఆలాగు చేసిన యెడల ఆ చెడుతనమును మీ మధ్యనుండి పరిహరించుదురు.1

8. కుమ్మరోగవిషయము యాజకులైన లేవీయులు మీకు బోధించు నమస్తమును చేయుటకు బహు జాగ్రత్తగా ఉండుడి. నేను వారి కాజ్ఞాపించినట్లు చేయుటకు మీరు జాగ్రత్తగా నుండుడి.1

9. మీరు ఐగుప్తులోనుండి వచ్చినప్పుడు త్రోవలో నీ ఎలోహీమైన యావె మిర్యామునకు చేసినదానిని జ్ఞాపకముంచుకొనుడి.1

10. నీ పొరుగువానికి ఏదైనను నీవు ఎరువిచ్చినయెడల అతనియొద్ద తాకట్టు వస్తువు తీసికొనుటకు అతని యింటికి వెళ్లకూడదు. ।

11. నీవు బయట నిలువవలెను. నీవు ఎరువిచ్చిన వాడు బయటనున్న నీ యొద్దకు ఆ తాకట్టు వస్తువును తెచ్చియిచ్చును.1

12. ఆ మనుష్యుడు బీదవాడైనయెడల నీవు అతని తాకట్టును ఉంచుకొని పండుకొనకూడదు. అతడు తన బట్టను వేసికొని పండుకొని నిన్ను దీవించునట్లు సూర్యుడు అస్తమించునప్పుడు నిశ్చయముగా ఆ తాకట్టు వస్తువును అతనికి మరల అప్పగింపవలెను.1

13. అది నీ ఎలోహీమైన యావె దృష్టికి నీకు నీతియగును.1

14. నీ సహోదరులలోనేమి నీ దేశమందలి నీ గ్రామములలోనున్న పరదేశులలోనేమి దీనదరిద్రుడైన కులివానిని బాధింపకూడదు. ఏనాటి కులి ఆ నాడియ్యవలెను.1

15. సూర్యుడు అస్తమింపకమునుపు వానికియ్యవలెను. వాడు బీదవాడు గనుక దానిమీద ఆశ పెట్టుకొనియుండును. వాడు నిన్నుబట్టి యావెకు మొఱ్ఱపెట్టునేమో అది నీకు పాపమగును.1

16. కుమారుల దోషమును బట్టి తండ్రులకు మరణశిక్ష విధింపకూడదు, తండ్రుల దోషమునుబట్టి కుమారులకు మరణశిక్ష విధింపకూడదు. ఎవనిపాపము నిమిత్తము వాడే మరణశిక్ష నొందును.1

17. పరదేశికేగాని తండ్రిలేనివానికేగాని న్యాయము తప్పి తీర్పు తీర్చకూడదు. విధవరాలి వస్త్రమును తాకట్టుగా తీసికొనకూడదు.1

18. నీవు ఐగుప్తులో దాసుడవైయుండగా నీ ఎలోహీమైన యావె నిన్ను

అక్కడనుండి విమోచించెనని జ్ఞాపకము చేసికొనవలెను. అందుచేత ఈ కార్యముచేయవలెనని నీ కాజ్ఞాపించుచున్నాను ।

19. నీ పొలములో నీ పంట కోయుచున్నప్పుడు పొలములో ఒక పస మరచిపోయినయెడల అది తెచ్చుకొనుటకు నీవు తిరిగి పోకూడదు. నీ ఎలోహీమైన యావె నీవు చేయు పనులన్నిటిలోను నిన్ను ఆశీర్వదించునట్లు అది పరదేశులకును తండ్రిలేనివారికిని విధవరాండ్రకును ఉండవలెను.1

20. నీ ఒలీవపండ్లను ఏరునప్పుడు నీ వెనుకనున్న పరిగెను ఏరుకొనకూడదు; అవి పరదేశులకును తండ్రిలేనివారికిని విధవరాండ్రకును ఉండవలెను.1

21. నీ ద్రాక్షపండ్లను కోసికొనునప్పుడు నీ వెనుకనున్న పరిగెను ఏరుకొనకూడదు; అది పరదేశులకును తండ్రిలేనివారికి విధవరాండ్రకును ఉండవలెను.1

22. నీవు ఐగుప్తుదేశమందు దాసుడవై యుంటివని జ్ఞాపకముచేసికొనుము. అందుచేత ఈ కార్యము చేయవలెనని నీకాజ్ఞాపించుచున్నాను.1

●25. మనుష్యులకు వివాదము కలిగి న్యాయసభకు వచ్చునప్పుడు న్యాయాధిపతులు విమర్శించి నీతిమంతుని నీతిమంతుడనియు దోషిని దోషియనియు తీర్పు తీర్చవలెను.1

2. ఆ దోష శిక్షకు పాత్రుడుగా కనబడినయెడల న్యాయాధిపతి వాని పండుకొనబెట్టి వాని నేరముకొలది దెబ్బలు లెక్కపెట్టి తనయెదుట వాని కొట్టింపవలెను.1

3. నలువది దెబ్బలు కొట్టింపవచ్చును అంతకుమించకూడదు. వీటి కంటే విస్తారమైన దెబ్బలు కొట్టించినయెడల నీ సహోదరుడు నీ దృష్టికి నీచుడుగా కనబడునేమో.1

4. నూర్పడియెద్ద¹ (కళ్లము త్రొక్కుచున్న) మూతికి చిక్కము వేయకూడదు

5. సహోదరులు కూడి నివసించుచుండగా వారిలో ఒకడు సంతానములేక చనిపోయిన యెడల చనిపోయిన వాని భార్య అన్యని పెండ్లిచేసికొనకూడదు; ఆమె పెనిమిటి సహోదరుడు ఆమెయొద్దకు పోయి ఆమెను పెండ్లి చేసికొని తన సహోదరునికి మారుగా ఆమెయెడల భర్తధర్మము జరపవలెను.1

6. చనిపోయిన సహోదరుని పేరు ఇశ్రాయేలీయులలోనుండి తుడిచి వేయబడకుండునట్లు ఆమె కను జ్యేష్ఠకుమారుడు చనిపోయిన సహోదరునికి వారసుడుగా ఉండవలెను.1

7. అతడు తన సహోదరుని భార్యను పరిగ్రహింపనొల్లనియెడల వాని సహోదరుని భార్య పట్టణపు గవినీకి, అనగా పెద్దలయొద్దకు పోయి-

8. అప్పుడు అతని యూరిపెద్దలు అతని పిలిపించి అతనితో మాటలాడిన తరువాత అతడు నిలువబడి-ఆమెను పరిగ్రహించుటకు నా కిష్టము లేదనినయెడల అతని సహోదరుని భార్య ।

9. ఆ పెద్దలు చూచుచుండగా, అతని దాపునపోయి అతని కాలినుండి చెప్పు ఊడదీసి అతని ముఖము నెదుట ఉమ్మివేసి-తన సహోదరుని యిల్లు నిలుపని మనుష్యునికి ఈలాగు చేయబడెనని చెప్పవలెను.1

10. అప్పుడు ఇశ్రాయేలీయులలో చెప్పు ఊడదీయబడిన వాని యిల్లని వానికి పేరు పెట్టబడును.1

11. మనుష్యులు ఒకనితో నొకడు పోట్లాడుచుండగా వారిలో ఒకని భార్య వాని కొట్టుచున్న వానిచేతిలోనుండి తన పెనిమిటిని విడిపించుటకు వచ్చి చెయ్యి చాచి వాని మానము పట్టుకొనినయెడల ఆమె చేతిని ఛేదించవలెను.1

12. నీ కన్ను కటాక్షింపకూడదు.

13. హెచ్చుతగ్గులుగల వేరువేరు తూనికె రాళ్లు నీ సంచితో నుంచుకొనకూడదు.1

14. హెచ్చుతగ్గులుగల వేరు వేరు తూములు నీ యింట ఉంచుకొనకూడదు

15. నీ ఎలోహీమైన యావె నీకిచ్చుచున్న దేశములో నీవు దీర్ఘాయుష్యంతుడవగునట్లు తక్కువకాని న్యాయమైన తూనికె రాళ్లు నీవు ఉంచుకొనవలెను. తక్కువకాని న్యాయమైన తూము నీకు ఉండవలెను.1

16. ఆలాగు చేయని ప్రతివాడును, అనగా అన్యాయముచేయు ప్రతివాడును

నీ ఎలోహీమైన యావెకు హేయుడు.

17. మీరు ఐగుప్తులోనుండి వచ్చుచుండగా మార్గమున అమాలేకీయులు నీకు చేసినదానిని జ్ఞాపకము చేసికొనుము. అతడు ఎలోహీంకు భయపడక మార్గమున నీ కెదురుగా వచ్చి ।

18. నీవు ప్రయాసపడి అలసియున్నప్పుడు నీవారిలో నీ వెనుక నున్న బలహీనులనందరిని హతము చేసెను.।

19. కాబట్టి నీవు స్వాధీనపరచుకొనునట్లు నీ ఎలోహీమైన యావె స్వాస్థ్యముగా నీకిచ్చుచున్న దేశములో చుట్టుపట్లనున్న నీ సమస్త శత్రువులను లేకుండచేసి, నీ ఎలోహీమైన యావె నీకు విశ్రాంతి దయచేసిన తరువాత ఆకాశము క్రింద నుండి అమాలేకీయుల పేరు తుడిచివేయ వలెను. ఇది మరచిపోవద్దు.।

●26. నీ ఎలోహీమైన యావె నీకు స్వాస్థ్యముగా ఇచ్చుచున్న దేశమునకు నీవు వచ్చి దాని స్వాధీనపరచుకొని దానిలో నివసించుచున్నప్పుడు ।

2. నీ ఎలోహీమైన యావె నీకిచ్చుచున్న నీ భూమిలోనుండి నీవు కూర్చుకొను భూఫలములన్నిటిలోను ప్రథమఫలములను తీసికొని గంపలో ఉంచి, నీ ఎలోహీమైన యావె తన నామమునకు మందిరమును ఏర్పరచుకొను స్థలమునకు వెళ్లి ।

3. ఆ దినములలోనుండు యాజకునియొద్దకు పోయి-యావె మన పితరుల కిచ్చెదనని ప్రమాణము చేసిన దేశమునకు నేను వచ్చియున్న సంగతి నేడు నీ ఎలోహీమైన యావె సన్నిధిని ఒప్పుకొనుచున్నానని అతనితో చెప్పవలెను.।

4. యాజకుడు ఆ గంపను నీ చేతిలోనుండి తీసికొని నీ ఎలోహీమైన యావె బలిపీఠమునెదుట ఉంచగా ।

5. నీవు-నా తండ్రి నశించుచున్న అరామీదేశస్థుడు¹ (సిరియ), అతడు ఐగుప్తునకు వెళ్లెను. కొద్దిమందితో అక్కడికిపోయి పరవారియై, గొప్పదియు బలమైనదియు విస్తారమైనదియునగు జనమాయెను.।

6. ఐగుప్తీయులు మనలను హింసపెట్టి మనలను బాధపరచి మనమీద కఠిన దాస్యము మోపగా ।

7. మనము మన పితరుల ఎలోహీమైన యావెకు మొఱ్ఱపెట్టినప్పుడు యావె మన మొఱ్ఱను విని మన బాధను ప్రయాసమును మనకు కలిగిన హింసను చూచెను.।

8. అప్పుడు యావె బాహుబలమువలనను చాపిన చేతివలనను మహా భయమువలనను సూచకక్రియవలనను మహాత్కార్యములవలనను ఐగుప్తు లోనుండి మనలను రప్పించి ।

9. యీ స్థలమునకు మనలను చేర్చి, పాలు తేనెలు ప్రవహించు దేశమై యున్న యీ దేశమును మనకిచ్చెను.।

10. కాబట్టి యావె, నీవే నాకిచ్చిన భూమియొక్క ప్రథమ ఫలములను నేను తెచ్చి యున్నానని నీ ఎలోహీమైన యావె సన్నిధిని చెప్పి

11. నీ ఎలోహీమైన యావె సన్నిధిని దానిపెట్టి నీ ఎలోహీమైన యావె సన్నిధిని నమస్కారముచేసి, నీకును నీ యింటివారికిని నీ ఎలోహీమైన యావె దయచేసిన మేలంతటి విషయము నీవును లేవీయులును నీ దేశములో ఉన్న పరదేశులును సంతోషింపవలెను.

12. పదియవ భాగమిచ్చు సంవత్సరమున, అనగా మూడవ సంవత్సరమున నీ వచ్చుబడిలో పదియవ వంతు చెల్లించి, అది లేవీయులకు పరదేశులకును తండ్రిలేనివారికిని విధవరాండ్రకును ఇయ్యవలెను. వారు నీ గ్రామములలో తిని తృప్తిపొందిన తరువాత।

13. నీవు నీ ఎలోహీమైన యావె సన్నిధిని-నీవు నాకాజ్ఞాపించిన నీ ఆజ్ఞలన్నిటి చొప్పున నా యింటనుండి ప్రతిష్ఠితమైనదానిని తీసివేసి, లేవీయులకును పరదేశులకును తండ్రిలేనివారికిని విధవరాండ్రకును నేనిచ్చియున్నాను. నీ ఆజ్ఞలలో దేనిని నేను మీరలేదు, దేనిని మరచిపోలేదు.।

14. నేను దుఃఖములో నుండగా దానిలో కొంచెమైనను తినలేదు, అపవిత్రత్రుడనైయుండగా దానిలో దేనిని తీసివేయలేదు, చనిపోయిన వారి విషయమై దానిలో ఏదియు నేనియ్యలేదు, నా ఎలోహీమైన యావె మాట విని నీవు నా కాజ్ఞాపించినట్లు సమస్తము జరిపియున్నాను.।

15. నీ పరిశుద్ధాలయమగు ఆకాశములో నుండి చూచి, నీ జనులైన ఇశ్రాయేలీయులు-పాలు తేనెలు ప్రవహించు దేశము అని నీవు మా పితరులతో ప్రమాణము చేసినట్లు మాకిచ్చియున్న దేశమును ఆశీర్వదింపు మని చెప్పవలెను.।

16. ఈ కట్టడలను విధులను గైకొనుమని నీ ఎలోహీమైన యావె నీ కాజ్ఞాపించియున్నాడు గనుక నీవు నీ పూర్ణహృదయముతోను నీ పూర్ణాత్మతోను వాటి ననుసరించి నడుచుకొనవలెను.।

17. యావెయే నీకు ఎలోహీమై యున్నాడనియు, నీవు ఆయన మార్గముల యందు నడిచి, ఆయన కట్టడలను ఆయన ఆజ్ఞలను ఆయన విధులను అనుసరించి, ఆయన మాట విందుననియు నేడు ఆయనతో మాట యిచ్చితివి.।

18. మరియు యావె నీతో చెప్పినట్లు నీవే తనకు స్వకీయ జనమైయుండి తన ఆజ్ఞలన్నిటిని గైకొందువనియు, ।

19. తాను సృజించిన సమస్త జనములకంటె నీకు కీర్తి ఘనత పేరు కలుగునట్లు నిన్ను హెచ్చించుదునని ఆయన సెలవిచ్చినట్లు నీవు నీ ఎలోహీమైన యావెకు ప్రతిష్ఠిత జనమై యుండువనియు యావె ఈ దినమున ప్రకటించెను.।

●27. మోషేయు ఇశ్రాయేలీయుల పెద్దలును ప్రజలతో ఇట్లనిరి-నేడు నేను మీకు విధించుచున్న ధర్మమును మీరాచరింపవలెను.।

2. మీ ఎలోహీమైన యావె మీకిచ్చుచున్న దేశమున ప్రవేశించుటకు మీరు యెర్దాను దాటు దినమున మీరు పెద్దరాళ్లను నిలువబెట్టి వాటిమీద సున్నము పూసి।

3. నీ పితరుల ఎలోహీమైన యావె నీతో చెప్పినట్లు నీవు నీ ఎలోహీమైన యావె నీకిచ్చుచున్న పాలు తేనెలు ప్రవహించు దేశమున ప్రవేశించుటకు నీవు ఏరు దాటిన తరువాత ఈ ధర్మశాస్త్రవాక్యములన్నిటిని వాటిమీద వ్రాయవలెను.।

4. మీరు ఈ యెర్దాను దాటిన తరువాత నేను నేడు మీ కాజ్ఞాపించినట్లు ఈ రాళ్లను ఏబాలు కొండమీద నిలువబెట్టి వాటిమీద సున్నము పూయవలెను.।

5. అక్కడ నీ ఎలోహీమైన యావెకు బలిపీఠము కట్టవలెను. ఆ బలిపీఠమును రాళ్లతో కట్టవలెను; వాటిమీద ఇనుప పనిముట్లు పడకూడదు.।

6. చెక్కని రాళ్లతో నీ ఎలోహీమైన యావెకు బలిపీఠమును కట్టి దానిమీద నీ ఎలోహీమైన యావెకు దహనబలుల నర్పింపవలెను.।

7. మరియు నీవు సమాధానబలుల నర్పించి అక్కడ భోజనముచేసి నీ ఎలోహీమైన యావె సన్నిధిని సంతోషింపవలెను.।

8. ఈ విధికి సంబంధించిన వాక్యములన్నిటిని ఆ రాళ్లమీద బహు విశదముగా వ్రాయవలెను.।

9. మరియు మోషేయు యాజకులైన లేవీయులును ఇశ్రాయేలీయులందరితో ఇట్లనిరి-ఇశ్రాయేలీయులారా, మీరు ఊరకొని ఆలకించుడి.।

10. నేడు మీరు మీ ఎలోహీమైన యావెకు స్వజనమైతిరి గనుక మీ ఎలోహీమైన యావె మాట విని, నేడు నేను నీకు ఆజ్ఞాపించు ఆయన కట్టడలను ఆయన ఆజ్ఞలను గైకొనవలెను.।

11. ఆ దినమందే మోషే ప్రజలకు ఆజ్ఞాపించినదేవునగా-మీరు యెర్దాను దాటినతరువాత షిమ్మోను లేవి యూదా ఇశ్రాఖారు యోసేవు ।

12. బెన్యూమీను గోత్రములవారు ప్రజలనుగూర్చి దీవెనపఠనములను పలుకుటకై గెరిజీము కొండమీద నిలువవలెను.।

13. రూబేను గాదు ఆషేరు జెబూలూను దాను నఫ్తాలి గోత్రములవారు శాపపఠనములను పలుకుటకై ఏబాలు కొండమీద నిలువవలెను.।

14. అప్పుడు లేవీయులు

15. -యావె కు హేయముగా శిల్పిచేతులతో మలిచిన విగ్రహమునేగాని పోతవిగ్రహమునేగాని చేసి చాటున నుంచువాడు శాపగ్రస్తుడని యెలుగెత్తి ఇశ్రాయేలీయులందరితోను చెప్పగా-ఆమేనే అనవలెను.।

16. -తన తండ్రినైనను తన తల్లినినను నిర్లక్ష్యము చేయువాడు శాపగ్రస్తుడని

చెప్పగా ప్రజలందరు-ఆమేన్ అనవలెను.

17.-తన పొరుగువాని సరిహద్దురాయిని తీసివేయువాడు శాపగ్రస్తుడని చెప్పగా ప్రజలందరు-ఆమేన్ అనవలెను.

18.-గ్రుడ్డివాని త్రోవను తప్పించువాడు శాపగ్రస్తుడని చెప్పగా ప్రజలందరు-ఆమేన్ అనవలెను.

19.-పరదేశికేగాని తండ్రిలేనివానికేగాని విధవరాలికేగాని న్యాయము తప్పి తీర్పు తీర్చువాడు శాపగ్రస్తుడని చెప్పగా ప్రజలందరు-ఆమేన్ అనవలెను.

20.-తన తండ్రి భార్యతో శయనించువాడు తన తండ్రి కోకను విప్పినవాడు గనుక వాడు శాపగ్రస్తుడని చెప్పగా ప్రజలందరు-ఆమేన్ అనవలెను.

21.-ఏ జంతువుతోనైనను శయనించువాడు శాపగ్రస్తుడని చెప్పగా ప్రజలందరు-ఆమేన్ అనవలెను.

22.-తన సహోదరితో, అనగా తన తండ్రి కుమార్తెతో గాని తన తల్లికుమార్తెతోగాని శయనించువాడు శాపగ్రస్తుడని చెప్పగా ప్రజలందరు-ఆమేన్ అనవలెను.

23.-తన అత్తతో శయనించువాడు శాపగ్రస్తుడని చెప్పగా ప్రజలందరు-ఆమేన్ అనవలెను.

24.-చాటున తన పొరుగువానిని కొట్టువాడు శాపగ్రస్తుడని చెప్పగా ప్రజలందరు-ఆమేన్ అనవలెను.

25.-నిర్దోషికి ప్రాణహాని చేయుటకు లంచము పుచ్చుకొనువాడు శాపగ్రస్తుడని చెప్పగా ప్రజలందరు-ఆమేన్ అనవలెను.

26.-ఈ విధికి సంబంధించిన వాక్యములను గైకొనకపోవుటవలన వాటిని స్థిరపరచనివాడు శాపగ్రస్తుడని చెప్పగా ప్రజలందరు-ఆమేన్ అనవలెను.

●28. నీవు నీ ఎలహీమైన యావే మాట శ్రద్ధగా విని నేడు నేను నీకు ఆజ్ఞాపించుచున్న ఆయన ఆజ్ఞలనన్నిటిని అనుసరించి నడుచుకొనినయెడల నీ ఎలహీమైన యావే భూమిమీదనున్న సమస్తజనములకంటె నిన్ను హెచ్చించును.

2. నీవు నీ ఎలహీమైన యావే మాట వినినయెడల ఈ దీవెనలన్నియు నీ మీదికి వచ్చి నీకు ప్రాప్తించును.

3. నీవు పట్టణములో దీవింపబడుదువు; పొలములో దీవింపబడుదువు;

4. నీ గర్భఫలము నీ భూఫలము నీ పశువుల మందలు నీ దుక్కిటెద్దులు నీ గొట్టెమేకల మందలు దీవింపబడును;

5. నీ గంపయు పిండి పిసుకు నీ తొట్టెయు దీవింపబడును.

6. నీవు లోపలికి వచ్చునప్పుడు దీవింపబడుదువు; వెలుపలికి వెళ్ళునప్పుడు దీవింపబడుదువు.

7. నీమీదపడు నీ శత్రువులను యావే నీయెదుట హతమగునట్లు చేయును; వారొక త్రోవను నీమీదికి బయలుదేరివచ్చి యేడు త్రోవల నీయెదుట నుండి పారిపోవుదురు.

8. నీ కొట్లలోను నీవు చేయు ప్రయత్నములన్నిటిలోను నీకు దీవెన కలుగునట్లు యావే ఆజ్ఞాపించును. నీ ఎలహీమైన యావే నీకిచ్చుచున్న దేశములో ఆయన నిన్ను ఆశీర్వదించును.

9. నీవు నీ ఎలహీమైన యావే ఆజ్ఞలనుసరించి ఆయన మార్గములలో నడుచుకొనిన యెడల యావే నీకు ప్రమాణము చేసియున్నట్లు ఆయన తనకు ప్రతిష్ఠితజనముగా నిన్ను స్థాపించును.

10. భూప్రజలందరు యావే నామమున నీవు పిలువబడుచుండుట చూచి నీకు భయపడుదురు.

11. మరియు యావే నీకిచ్చెదనని నీ పితరులతో ప్రమాణము చేసిన దేశమున యావే నీ గర్భఫలవిషయములోను నీ పశువుల విషయములోను నీ నేలపంట విషయములోను నీకు సమ్మర్దిగా మేలు కలుగజేయును.

12. యావే నీ దేశముమీద వర్షము దాని కాలమందు కురిపించుటకును నీవు చేయు కార్యమంతటిని ఆశీర్వదించుటకును, ఆకాశమును తన మంచి ధననిధి తెరచును. నీవు అనేకజనములకు అప్పిచ్చెదవు కాని అప్పుచేయవు.

13. నేడు నేను మీకాజ్ఞాపించు మాటలన్నిటిలో దేనివిషయములోను కుడికిగాని యెడమకుగాని తొలగి .

14. అన్యుల దేవతలను అనుసరింపకయు వాటిని పూజింపకయు నున్న యెడల, నీవు అనుసరించి నడుచుకొనవలెనని నేడు నేను నీకాజ్ఞాపించుచున్న నీ ఎలహీమైన యావే ఆజ్ఞలను విని వాటిని అనుసరించి గైకొనినయెడల యావే నిన్ను తలగా నియమించును గాని తోకగా నియమింపడు. నీవు పైవాడవుగా ఉండువు గాని క్రింది వాడవుగా ఉండువు.

15. నేను నేడు నీకాజ్ఞాపించు ఆయన సమస్తమైన ఆజ్ఞలను కట్టడలను నీవు అనుసరించి నడుచుకొనవలెనని నీఎలహీమైన యావే నెలవిచ్చిన మాట విననియెడల ఈ శాపములన్నియు నీకు సంభవింపను.

16. పట్టణములో నీవు శపింపబడుదువు; పొలములో నీవు శపింప బడుదువు;

17. నీ గంపయు పిండి పిసుకు నీ తొట్టియు శపింపబడును;

18. నీ గర్భఫలము నీ భూమిపంట నీ ఆవులు నీ గొట్టెమేకల మందలు శపింపబడును;

19. నీవు లోపలికి వచ్చునప్పుడు శపింపబడుదువు; వెలుపలికి వెళ్ళునప్పుడు శపింపబడుదువు.

20. నీవు నన్ను విడిచి చేసిన నీ దాష్ట్యములచేత నీవు హతము చేయబడి వేగముగా నశించువరకు, నీవు చేయబానుకొను కార్యములన్నిటి విషయములోను యావే శాపమును కలవరమును గద్దింపును నీ మీదికి తెప్పించును.

21. నీవు స్వాధీనపరచుకొనబోవు దేశములో నుండకుండు నిన్ను క్షీణింప జేయువరకు యావే తెగులు నిన్ను వెంటాడును.

22. యావే క్షయరోగముచేతను జ్వరముచేతను మంటచేతను మహా తాపముచేతను ఖద్గముచేతను కంకి కాటుకచేతను బూజుచేతను నిన్ను కొట్టును; నీవు నశించువరకు అవి నిన్ను తరుమును.

23. నీ తలపైని ఆకాశము ఇత్తడివలె ఉండును, నీ క్రిందనున్న నేల యినుమువలె ఉండును.

24. యావే నీ దేశపు వర్షమును ధూళిగాను బుగ్గిగాను చేయును; నీవు నశించువరకు అది ఆకాశమునుండి నీ మీదికి వచ్చును.

25. యావే నీ శత్రువులయెదుట నిన్ను ఓడించును. ఒక్కమార్గమున వారి యెదుటికి బయలుదేరి నీవు యేడు మార్గముల వారి యెదుటనుండి పారిపోయి, భూరాజ్యములన్నిటిలోనికి యిటు అటు చెదరగొట్టబడుదువు.

26. నీ కళేబరము సకలమైన ఆకాశపక్షులకును భూజంతువులకును ఆహారమగును; వాటిని బెదరించు వాడెవడును ఉండడు.

27. యావే ఐగుప్తు పుంటిచేతను మూలవ్యాధిచేతను కుప్పచేతను గజ్జిచేతను నిన్ను బాధించును; నీవు వాటిని పోగొట్టుకొనజాలకుండువు.

28. వెట్టితనము చేతను గ్రుడ్డితనము చేతను హృదయవిస్మయముచేతను యావే నిన్ను బాధించును.

29. అప్పుడు గ్రుడ్డివాడు చీకటిలో తడువులాడు రీతిగా నీవు మధ్యాహ్నము మందు తడువులాడుదువు; నీ మార్గములను వర్ణింపజేసికొనలేవు; నీవు హింసింపబడి నిత్యము దోచుకొనబడెదవు; నిన్ను తప్పించు వాడెవడును లేకపోవును, .

30. స్త్రీని ప్రధానము చేసికొందువు గాని వేరొకడు ఆమెను కూడును. ఇల్లు కట్టుదువుగాని దానిలో నివసినపవు. ద్రాక్షతోట నాటుదువుగాని దాని పండ్లు తినవు.

31. నీ యెద్దు నీ కన్నులయెదుట వధింపబడును గాని దాని మాంసము నీవు తినవు. నీ గాడిద నీ యెదుటనుండి బలాత్కారముచేత కొనిపోబడి నీ యొద్దకు మరల తేబడదు. నీ గొట్టెమేకలు నీ శత్రువులకు ఇయ్యబడును, నిన్ను రక్షించువాడెవడును ఉండడు.

32. నీ కుమారులును నీ కుమార్తెలును అన్యజనమునకు ఇయ్యబడుదురు. వారి నిమిత్తము నీ కన్నులు దినమెల్లచూచి చూచి క్షీణించిపోవునుగాని నీ చేత నేమియు కాకపోవును.

33. నీవెరుగని జనము నీ పొలము పంటను నీ కష్టార్జితమంతయు తినివేయును. నీవు హింసను బాధను మాత్రమే నిత్యము పొందుదువు.

34. నీ కన్నులయెదుట జరుగుదానిని చూచుట వలన నీకు వెట్టియెత్తును.

35. **యావె** నీ అరకాలు మొదలుకొని నీ నడినెత్తివరకు మోకాళ్లమీదను తొడలమీదను కుదరని చెడుపుండ్లు పుట్టించి నిన్ను బాధించును. |

36. **యావె** నిన్నును నీవు నీ మీద నియమించుకొను నీ రాజును, నీవేగాని నీ పితరులేగాని యెరుగని జనమునకప్పగించును. అక్కడ నీవు కొయ్య దేవతలను రాతిదేవతలను పూజించెదవు. |

37. **యావె** నిన్ను చెదరగొట్టు చోటి ప్రజలలో విస్మయమునకు సామెతకు, నిందకు నీవు హేతువై యుండువు. |

38. విస్తారమైన విత్తనములు పొలములోనికి తీసికొనిపోయి కొంచెమే యింటికి తెచ్చుకొందువు; ఏలయనగా మిడతలు దాని తినివేయును. |

39. ద్రాక్షతోటలను నీవు నాటి బాగుచేయుదువుగాని ఆ ద్రాక్షలరసమును త్రాగవు, ద్రాక్షపండ్లను సమకూర్చుకొనవు; ఏలయనగా పురుగు వాటిని తినివేయును. |

40. ఒలీవచెట్లు నీ సమస్త ప్రాంతములలో నుండును గాని తైలముతో తల నంటుకొనవు; నీ ఒలీవకాయలు రాతిపోవును. |

41. కుమారులను కుమార్తెలను కందువుగాని వారు నీయొద్ద నుండరు, వారు చెరపట్టబడుదురు. |

42. మిడతల దండు నీ చెట్లన్నిటిని నీ భూమి పంటను ఆక్రమించుకొనును |

43. నీ మధ్యనున్న పరదేశీ నీకంటె మిక్కిలి హెచ్చగును నీవు మిక్కిలి తగ్గిపోదువు. |

44. అతడు నీకు అప్పిచ్చునుగాని నీవు అతనికి అప్పియ్యలేవు. అతడు తలగా నుండును నీవు తోకగా నుండువు. |

45. నీవు నాశనము చేయబడువరకు ఈ శాపములన్నియు నీమీదికి వచ్చి నిన్ను తరిమి నిన్నుపట్టుకొనును; ఏలయనగా నీ ఎలోహీమైన **యావె** నీకాజ్ఞాపించిన ఆయన ఆజ్ఞలను ఆయన కట్టడలను అనుసరించి నడుచుకొనునట్లు నీవు ఆయన మాట వినలేదు. |

46. మరియు అవి చిరకాలమువరకు నీమీదను నీ సంతానముమీదను సూచనగాను విస్మయకారణముగాను ఉండును. |

47. నీకు సర్వసమ్పత్తికలిగియుండియు నీవు సంతోషముతోను హృదయా నందముతోను నీ ఎలోహీమైన **యావె** కు నీవు దాసుడవు కాలేదు. |

48. గనుక ఆకలి దప్పులతోను వస్త్రహీనతతోను అన్ని లోపములతోను **యావె** నీమీదికి రప్పించు నీ శత్రువులకు దాసుడవగుదువు. వారు నిన్ను నశింపజేయువరకు నీ మెడమీద ఇసుపకాడి యుంచుదురు. |

49. **యావె** దూరమైయున్న భూదిగంతమునుండి ఒక జనమును, అనగా నీకు రాని భాష కలిగిన జనమును, |

50. క్రూరముఖము కలిగి వృద్ధులను యౌవనస్థులను కటాక్షింపని జనమును గద్ద యెగిరిచచ్చునట్లు నీమీదికి రప్పించును. |

51. నిన్ను నశింపజేయువరకు నీ పశువులను నీ పొలముల ఫలమును వారు తినివేతురు నిన్ను నశింపజేయువరకు ధాన్యమునేగాని ద్రాక్షారస మునేగాని తైలమునేగాని పశువులమందలనేగాని గొట్టెమేకలమందలనే గాని నీకు నిలువనియ్యరు. |

52. మరియు నీవు ఆశ్రయించిన ఉన్నత ప్రాకారములుగల నీ కోటలు పడువరకును నీ దేశమందంతటను నీ గ్రామములన్నిటిలోను వారు నిన్ను ముట్టడి వేయుదురు. నీ ఎలోహీమైన **యావె** నీకిచ్చిన నీ దేశ మందంతటను నీ గ్రామములన్నిటిలోను వారు నిన్ను ముట్టడి వేయుదురు. |

53. అప్పుడు ముట్టడిలోను నీ శత్రువులు నిన్ను పెట్టు ఇబ్బందిలోను నీ గర్భఫలమును, అనగా నీ ఎలోహీమైన **యావె** నీకిచ్చిన నీ కుమారుల యొక్కయు నీ కుమార్తెలయొక్కయు మాంసమును తిందువు. |

54. మీలో బహుమృదువైన స్వభావమును అతి సుకుమారమునుగల మనుష్యుని కన్ను తన సహౌదరునియెడలను తన కౌగిటి భార్య యెడలను తాను చంపక విడుచు తన కడమపిల్లలయెడలను చెడ్డదైనందున |

55. అతడు తాను తిను తన పిల్లలమాంసములో కొంచెమైనను వారిలో నెవనికని పెట్టడు; ఏలయనగా మీ శత్రువులు మీ గ్రామములన్నిటియందు మిమ్మును ఇరుకుపరచుటవలనను ముట్టడివేయుటవలనను వానికి మిగిలినదేమియు ఉండదు. |

56. నీ గ్రామములలో నీ శత్రువులు నిన్ను ఇరుకుపరచుటవలనను

ముట్టడివేయుటవలనను ఏమియు లేకపోవుటచేత మీలో మృదుత్వమును అతిసుకుమారము చేతను నేలమీద తన అరకాలు మోప తెగింపని స్త్రీ తన కాళ్లమధ్యనుండి పడు మావిని తాను కనబోవు పిల్లలను తాను రహస్యముగా తినవలెనని తన కౌగిటి పెనిమిటి యెడలనైనను తన కుమారునియెడలనైనను తన కుమార్తె యెడలనైనను కటాక్షము చూపకపోవును. |

58. నీవు జాగ్రత్తపడి యీ గ్రంథములో వ్రాయబడిన యీ ధర్మశాస్త్ర వాక్యములన్నిటిని అనుసరించి గైకొనుచు, నీ ఎలోహీమైన **యావె** అను ఆ మహిమగల భీకరమైన నామమునకు భయపడనియెడల |

59. **యావె** నీకును నీ సంతతికిని ఆశ్చర్యమైన తెగుళ్లను కలుగజేయును. అవి దీర్ఘకాలముండు గొప్ప తెగుళ్లను చెడ్డరోగములునై యుండును. |

60. నీవు భయపడిన ఐగుప్తు క్షయవ్యాధులన్నిటిని ఆయన నీ మీదికి తెప్పించును; అవి నిన్ను వెంటాడును. |

61. మరియు నీవు నశించువరకు ఈ ధర్మశాస్త్ర గ్రంథములో వ్రాయబడిన ప్రతి రోగమును ప్రతి తెగులును ఆయన నీకు కలుగజేయును. |

62. నీవు నీఎలోహీమైన **యావె** మాట వినలేదుగనుక ఆకాశనక్షత్రములవలె విస్తారములైన మీరు, లెక్కకు తక్కువై కొద్ది మందే మిగిలియుండురు. |

63. కాబట్టి మీకు మేలు చేయుచు మిమ్మును విస్తరింపజేయుటకు మీ ఎలోహీమైన **యావె** మీయందు ఎట్లు సంతోషించెనో అట్లు మిమ్మును నశింపజేయుటకును మిమ్ము సంచరించుటకును **యావె** సంతోషించును గనుక నీవు స్వాధీనపరచుకొనుటకు ప్రవేశించుచున్న దేశములోనుండి పెల్లగింపబడుదువు. |

64. దేశముయొక్క యీ కొనమొదలుకొని ఆ కొనవరకును సమస్తజనముల లోనికి **యావె** నిన్ను చెదరగొట్టును. అక్కడ నీవైనను నీ పితరులైనను ఎరుగని కొయ్యవియు రాతివియునైన అన్యదేవతలను పూజింతువు. |

65. ఆ జనములలో నీకు నెమ్మది కలుగదు; నీ అరకాలికి విశ్రాంతి కలుగదు. అక్కడ **యావె** హృదయకంపమును నేత్రక్షణతయు మనో వేదనయు నీకు కలుగజేయును. |

66. నీకు ఎల్లప్పుడు ప్రాణభయము కలిగియుండును. |

67. నీవు రేయింబగళ్లు భయపడుదువు. నీ ప్రాణము నీకు దక్కనను నమ్మకము నీకేమియు ఉండదు. నీ హృదయములో పుట్టు భయముచేతను, నీ కన్ను చూచువాటిచేతను ఉదయమున-అయ్యో యెప్పుడు సాయంకాల మగునా అనియు సాయంకాలమున-అయ్యో యెప్పుడు ఉదయమగునా అనియు అనుకొందువు. |

68. మరియు నీవు మరి ఎప్పుడును దీనిని చూడకూడదని నేను నీతో చెప్పిన మార్గమున **యావె** ఐగుప్తునకు ఓడలమీద నిన్ను మరల రప్పించును. అక్కడ మీరు దాసులగాను దాసీలగాను నీ శత్రువులకు మిమ్మును అమ్మ జూపుకొనువారుండురు గాని మిమ్మును కొనువాడొకడైన నుండదు. |

●29. **యావె** హెరెబులో ఇశ్రాయేలీయులతో చేసిన నిబంధన గాక ఆయన మోయాబుదేశములో వారితో చేయుమని మోషేకు ఆజ్ఞాపించిన నిబంధన వాక్యములు ఇవే.

2. మోషే ఇశ్రాయేలీయులనందరిని పిలిపించి వారితో ఇట్లనెను-**యావె** మీ కన్నులయెదుట ఐగుప్తు దేశమున ఫరోకును అతని సేవకులందరికిని అతని సమస్తజనమునకును చేసినదంతయు, అనగా |

3. ఆ గొప్ప శోధనలను సూచకక్రియలను మహాత్కార్యములను మీరు కన్నులార చూచితిరి. |

4. అయినను గ్రహించు హృదయమును చూచు కన్నులను విను చెవులను **యావె** నేటివరకు మీకిచ్చియుండలేదు. |

5. నేను మీ ఎలోహీమైన **యావె** నని మీరు తెలిసికొనునట్లు నలువది సంవత్సరములు నేను మిమ్మును అరణ్యములో నడిపించితిని. మీ బట్టలు మీ ఒంటిమీద పాతగిలిపోలేదు; మీ చెప్పులు మీ కాళ్లను పాతగిలిపోలేదు. |

6. మీరు రొట్టె తినలేదు, ద్రాక్షారసమేగాని మద్యమేగాని త్రాగలేదని **యావె** సెలవిచ్చుచున్నాడు. |

7. మీరు ఈ చోటికి చేరినప్పుడు హెచ్చోను రాజైన సీహానును బాషాను రాజైన ఓగును యుద్ధమునకు మనమీదికి రాగా ।

8. మనము వారిని చాతముచేసి వారి దేశమును స్వాధీనపరచుకొని రూబేనీయులకును గాదీయులకును మనష్టే అర్థగోత్రపువారికిని దాని స్వాస్థ్యముగా ఇచ్చితిమి ।

9. కాబట్టి మీరు చేయునదంతయు చక్కగా జరుగునట్లు ఈ నిబంధన వాక్యములను అనుసరించి నడుచుకొనవలెను.

10. నీ ఎలోహీమైన యావె నీతో చెప్పిన ప్రకారముగాను నీ పితరులైన అబ్రాహాము ఇస్సాకు యాకోబులతో ప్రమాణముచేసిన ప్రకారముగాను, నేడు నిన్ను తనకు స్వజనముగా నియమించుకొని తానే నీకు ఎలోహీమైయుండునట్లు నీ ఎలోహీమైన యావె నేడు నీకు నియమించు చున్న నీ ఎలోహీమైన యావె నిబంధనలోను ఆయన ప్రమాణము చేసినదానిలోను నీవు పాలుపొందుటకై ఇశ్రాయేలీయులలో ప్రతివాడు, అనగా మీలో ముఖ్యులేమి, మీ గోత్రపువారేమి మీ పెద్దలేమి, మీ నాయకులేమి మీ పిల్లలేమి, మీ భార్యలేమి, నీ పాశములోనున్న పరదేశు లేమి, నీ కట్టెలను నరుకువారు మొదలుకొని నీ నీళ్లు తోడువారివరకును మీరందరు నేడు మీ ఎలోహీమైన యావె సన్నిధిని నిలిచియున్నారు ।

14. నేను మీతో మాత్రముకాదు, ఇక్కడ మనతో కూడను ఉండి, నేడు మన ఎలోహీమైన యావె సన్నిధిని నిలుచున్నవారితోను ।

15. ఇక్కడ నేను మనతోకూడ నుండని వారితోను ఈ నిబంధనను ప్రమాణమును చేయుచున్నాను ।

16. మనము ఐగుప్తుదేశముండు ఎట్లు నివసించితిమో, మీరు దాటి వచ్చిన జనముల మధ్యనుండి మనమెట్లు దాటివచ్చితిమో మీరెరుగుదురు ।

17. వారి హేయక్రియలను, కఱ్ఱతోను రాతితోను వెండితోను బంగారము తోను చేయబడినవారి విగ్రహములను మీరు చూచితిరిగదా ।

18. ఆ జనముల దేవతలను పూజించుటకు మన ఎలోహీమైన యావె యొద్ద నుండి తొలగు హృదయముగల పురుషుడేగాని స్త్రీయేగాని కుటుంబమేగాని గోత్రమేగాని నేడు మీలో ఉండకుండునట్లును, మరణ కరమైన దుష్టుత్తమునకు అట్టి మూలమైనది మీలో ఉండకుండునట్లును, నేడు ఈ నిబంధనను మీతో చేయుచున్నాను ।

19. అట్టి పనులను చేయువాడు ఈ శాపవాక్యములను వినునప్పుడు, మధ్యముచేత దప్పి తీర్చుకొనవలెనని నేను నా హృదయ కారిత్యమున నడుచుచుండినను నాకు క్షేమము కలుగునని, నేను ఆశీర్వాదరము నొందెదనని అనుకొనును ।

20. అయితే యావె వానిని క్షమింపనొల్లడు; అట్టివాడు మీలోనుండిన యెడల నిశ్చయముగా యావె కోపమును ఓర్వమియు ఆ మనుష్యునిమీద పొగరాజును; ఈ గ్రంథములో వ్రాయబడిన శాపములన్నియు వానికి తగులును. యావె అతని పేరుఆకాశము క్రిందనుండకుండ తుడిచివేయును.

21. ఈ ధర్మశాస్త్రగ్రంథములో వ్రాయబడిన నిబంధన శాపములన్నిటినిబట్టి వానికి కీడు కలుగజేయుటకై యావె ఇశ్రాయేలీయుల గోత్రములన్నిటి లోనుండి వాని వేరుపరచును ।

22. కాబట్టి మీ తరువాత పుట్టు మీ సంతతివారును దూరదేశమునుండి వచ్చు పరదేశులును సమస్త జనములును ఆ దేశముయొక్క తెగుళ్లను యావె దానిమీదికి తెప్పించిన సంకటములను చూచి ।

23. వారు, యావె తన కోపోద్రేకముచేత నశింపజేసిన సొదొను గొమ్మెత్తా ఆద్యా సెబోయాములవలె ఆ సమస్త దేశమును గంధకముచేతను ఉప్పుచేతను చెడిపోయి, విత్తబడకయు దానిలో ఏదియు బుట్టకయు దానిలో ఏ కూరయు మొలవకయు ఉండుట చూచి ।

24. -యావె దేనిబట్టి యీ దేశమును ఇట్లు చేసెనో? యీ మహాకోపాగ్నికి హేతువేమో? అని చెప్పుకొందురు ।

25. మరియు వారు-వారి పితరుల ఎలోహీమైన యావె ఐగుప్తుదేశములో నుండి వారిని రప్పించిన తరువాత ఆయన తమతో చేసిన నిబంధనను వారు నిరాకరించిరి ।

26. తామెరుగని అన్యదేవతలను, ఆయన వారికి నియమింపని దేవతలను, పూజించి వాటికి నమస్కరించితిరి ।

27. గనుక యీ గ్రంథములో వ్రాయబడిన శాపములన్నిటిని యీ దేశముమీదికి తెప్పించుటకు దానిమీద యావె కోపము రవులుకొనెను ।

28. యావె తన కోపోద్రేకముచేతను అత్యుగ్రతేతను తమ దేశములోనుండి వారిని పెల్లగించి, నేడున్నట్లుగా వారిని వెళ్లగొట్టి పరదేశము పాలుచేసెను ।

29. రహస్యములు మన ఎలోహీమైన యావెకు చెందును. అయితే మనము ఈ ధర్మశాస్త్ర వాక్యములన్నిటి ననుసరించి నడుచుకొనునట్లు బయలుపరచ బడినవి యెల్లప్పుడు మనవియు మన సంతతివారివియగునని చెప్పుదురు ।

●30. నేను నీకు వినిపించిన యీ సంగతులన్నియు, అనగా దీవెనయు శాపమును నీమీదికి వచ్చిన తరువాత నీ ఎలోహీమైన యావె నిన్ను వెళ్లగొట్టించిన ।

2. సమస్త జనముల మధ్యను వాటిని జ్ఞాపకము చేసికొని, నీ ఎలోహీమైన యావె వైపు తిరిగి, నేడు నేను నీ కాజ్ఞాపించు సమస్తమును బట్టి నీ పూర్ణహృదయముతోను నీ పూర్ణాత్మతోను ఆయన మాట నీవును నీ సంతతి వారును వినినయెడల ।

3. నీ ఎలోహీమైన యావె చెరలోని మిమ్మును తిరిగి రప్పించును. ఆయన మిమ్మును కరుణించి, నీ ఎలోహీమైన యావె ఏ ప్రజలలోనికి మిమ్మును చెదరగొట్టెనో వారిలోనుండి తాను మిమ్మును సమకూర్చి రప్పించును ।

4. మీలో నెవరైన ఆకాశదిగంతములకు వెళ్లగొట్టబడినను అక్కడనుండి నీ ఎలోహీమైన యావె మిమ్మును సమకూర్చి అక్కడనుండి రప్పించును ।

5. నీ పితరులు స్వాధీనపరచిన దేశమున నీ ఎలోహీమైన యావె నిన్ను చేర్చును, నీవు దానిని స్వాధీనపరచుకొందువు; ఆయన నీకు మేలు చేసి నీ పితరులకంటె నిన్ను విస్తరింపజేయును ।

6. మరియు నీవు బ్రదుకుటకై నీ పూర్ణహృదయముతోను నీ పూర్ణాత్మతోను, నీ ఎలోహీమైన యావెను ప్రేమించునట్లు నీ ఎలోహీమైన యావె తనకు లోబడుటకు నీ హృదయమునకును నీ సంతతివారి హృదయమునకును సున్నతిచేయును ।

7. అప్పుడు నిన్ను హింసించిన నీ శత్రువులమీదికి నిన్ను ద్వేషించినవారి మీదికిని నీ ఎలోహీమైన యావె ఆ సమస్త శాపములను తెప్పించును ।

8. నీవు తిరిగి వచ్చి యావె మాట విని, నేను నేడు నీ కాజ్ఞాపించు ఆయన ఆజ్ఞలన్నిటిని గైకొనుచుండువు ।

9. మరియు నీ ఎలోహీమైన యావె నీ చేతిపనులన్నిటి విషయములోను, నీ గర్భఫలవిషయములోను, నీ పశువుల విషయములోను, నీ భూమిపంట విషయములోను నీకు మేలగునట్లు నిన్ను వర్ణింపజేయును. ఈ ధర్మశాస్త్రగ్రంథమందు వ్రాయబడిన ఆయన ఆజ్ఞలను కట్టడలను నీవు గైకొని, నీ ఎలోహీమైన యావె మాట విని, నీ పూర్ణహృదయముతోను నీ పూర్ణాత్మతోను నీ ఎలోహీమైన యావె వైపు మళ్లనప్పుడు యావె నీ పితరుల యందు ఆనందించినట్లు నీకు మేలు చేయుటకు నీయందును ఆనందించి నీవైపు మళ్లను ।

11. నేడు నేను నీ కాజ్ఞాపించు ఈ ధర్మమును గ్రహించుట నీకు కఠినమైనది కాదు, దూరమైనది కాదు ।

12. మనము దానిని విని గైకొనునట్లు, ఎవడు ఆకాశమునకు ఎక్కిపోయి మనయొద్దకు దాని తెచ్చును? అది నీ వనుకొనుటకు అది ఆకాశమందు ఉండునది కాదు; ।

13. మనము దాని విని గైకొనునట్లు, ఎవడు సముద్రముదాటి మనయొద్దకు దాని తెచ్చును అని నీవనుకొననేలే? అది సముద్రపు అడ్డరి మించునది కాదు ।

14. నీవు దాని ననుసరించుటకు ఆ మాట నీకు బహు సమీపముగా నున్నది; నీ హృదయమున నీ నోట నున్నది ।

15. చూడుము; నేడు నేను జీవమును మేలును మరణమును కీడును నీ యెదుట ఉంచుచున్నాను ।

16. నీవు బ్రదికి విస్తరించునట్లుగా నీ ఎలోహీమైన యావెను ప్రేమించి ఆయన మార్గములందు నడుచుకొని ఆయన ఆజ్ఞలను కట్టడలను విధులను ఆచరించుమని నేడు నేను నీకాజ్ఞాపించుచున్నాను. అట్లు చేసినయెడల నీవు స్వాధీనపరచుకొనుటకు ప్రవేశించు దేశములో నీ

ఎలోహీమైన యావె నిన్ను ఆశీర్వదించును.

17. అయితే నీ హృదయము తిరిగిపోయి, నీవు విననొలక యీడ్వబడిన వాడవై అన్యదేవతలకు నమస్కరించి పూజించిన యెడల ।

18. మీరు నిశ్చయముగా నశించిపోవుదరనియు, స్వాధీనపరచుకొనుటకు యొర్దానును దాటిపోవుచున్న దేశములో మీరు అనేకదినములు ఉండరనియు నేడు నేను నీకు తెలియజెప్పుచున్నాను.

19. నేడు జీవమును, మరణమును, ఆశీర్వాదమును శాపమును నేను నీ యెదుట ఉంచి, భూమ్యాకాశములను మీ మీద సాక్షులుగా పిలుచుచున్నాను.

20. నీ పితరులైన అబ్రాహాము ఇస్సాకు యాకోబులకు ఆయన ప్రమాణము చేసిన దేశములో మీరు నివసించునట్లు యావెయే నీ ప్రాణమునకును నీ దీర్ఘాయుష్షుకును మూలమైయున్నాడు. కాబట్టి నీవును నీ సంతానమును బ్రదుకుచు, నీ ప్రాణమునకు మూలమైన నీ ఎలోహీమైన యావెను ప్రేమించి ఆయన వాక్యమును విని ఆయనను హత్తుకొనునట్లును జీవమును కోరుకొనుడి.

●31. మోషే ఇశ్రాయేలీయులందరితో ఈ మాటలు చెప్పుట చాలించి వారితో మరల ఇట్లనెను-నేడు నేను నూట ఇరువది యేండ్లవాడనై యున్నాను.

2. ఇకమీదట నేను వచ్చుచుపోవుచు నుండలేను, యావె ఈ యొర్దాను దాటకూడదని నాతో సెలవిచ్చెను.

3. నీ ఎలోహీమైన యావె నీకు ముందుగా దాటిపోయి ఆ జనములను నీ యెదుట నుండకుండ నశింపజేయును, నీవు వారి ఎలోహీమైన యావె నీకు ముందుగా దాటిపోయి ఆ జనములను నీ యెదుట నుండకుండ నశింపజేయును, నీవు వారి దేశమును స్వాధీనపరచుకొందువు. యావె సెలవిచ్చియున్నట్లు యెహోషువ నీ ముందుగా దాటిపోవును.

4. యావె నశింపజేసిన అమోరీయుల రాజులైన సీహోనుకును ఓగుకును వారి దేశమునకును ఏమి చేసెనో ఆ ప్రకారముగానే యీ జనములకును చేయును.

5. నేను మీ కాజ్ఞాపించిన దానినంతటిని బట్టి మీరు వారికి చేయునట్లు యావె నీ చేతికి వారిని అప్పగించును. నిబ్బరముగలిగి ధైర్యముగా నుండుడి.

6. భయపడకుడి, వారిని చూచి దిగులుపడకుడి, నీతో కూడ వచ్చువాడు నీ ఎలోహీమైన యావెయే; ఆయన నిన్ను విడువదు నిన్నెడబాయదు;

7. మరియు మోషే యెహోషువను పిలిచి-నీవు నిబ్బరము గలిగి ధైర్యముగా నుండుము. యావె ఈ ప్రజల కిచ్చుటకు వారి పితరులతో ప్రమాణముచేసిన దేశమునకు నీవు వీరితోకూడ పోయి దానిని వారికి స్వాధీనపరచవలెను.

8. నీ ముందర నడుచువాడు యావె, ఆయన నీకు తోడైయుండును, ఆయన నిన్నువిడువదు నిన్ను ఎడబాయదు. భయపడకుము విస్మయ మొందకుమని ఇశ్రాయేలీయులందరియెదుట అతనితో చెప్పెను.

9. మోషే ఈ ధర్మశాస్త్రమును వ్రాసి యావె నిబంధన మందనమును మోయు యాజకులైన లేవీయులకును ఇశ్రాయేలీయుల పెద్దలందరికిని దాని నప్పగించి ।

10. వారితో ఇట్లనెను-ప్రతి యేడవ సంవత్సరాంతమున, అనగా నియమింపబడిన గడువు సంవత్సరమున ।

11. నీ ఎలోహీమైన యావె ఏర్పరచుకొను స్థలమందు ఇశ్రాయేలీయులందరు ఆయన సన్నిధిని కనబడి పర్ణశాలల పండుగను ఆచరించు నప్పుడు ఇశ్రాయేలీయులందరి యెదుట ఈ ధర్మశాస్త్రమును ప్రకటించి వారికి వినిపింపవలెను.

12. మీ ఎలోహీమైన యావెకు భయపడి యీ ధర్మశాస్త్ర వాక్యములన్నిటిని అనుసరించి నడుచుకొనునట్లు పురుషులేమి స్త్రీలేమి పిల్లలేమి నీ పురములలోనున్న పరదేశులేమి వాటిని విని నేర్చుకొనుటకై అందరిని పోగుచేయవలెను.

13. ఆలాగు నేర్చుకొనినయెడల దాని నెరుగని వారి సంతతి వారు దానిని

విని, మీరు స్వాధీనపరచుకొనుటకు యొర్దానును దాటబోవుచున్న దేశమున మీరు బ్రదుకు దినములన్నియు మీ ఎలోహీమైన యావెకు భయపడుట నేర్చుకొందురు.

14. మరియు యావె-చూడుము;నీ మరణదినములు సమీపించెను; నీవు యెహోషువను పిలిచి నేనతనికి ఆజ్ఞులిచ్చినట్లు ప్రత్యక్షపు గుడారములో నిలుపుడని మోషేతో సెలవియ్యగా, ।

15. మోషేయు యెహోషువయు వెళ్లి ప్రత్యక్షపు గుడారములో నిలిచిరి. అచ్చట యావె మేఘస్తంభములో ప్రత్యక్షమాయెను; ఆ మేఘస్తంభము ఆ గుడారపు ద్వారముపైని నిలువగా ।

16. యావె మోషేతో యిట్లనెను-ఇదిగో నీవు నీ పితరులతో పండుకొన బోవుచున్నావు. ఈ జనులు లేచి, యెవరి దేశమున తాము చేరి వారి నడుమ నుందురో ఆ జనులమధ్యను వ్యభిచారులై, ఆ అన్యల దేవతలవెంట వెళ్లి నన్ను విడిచి, నేను వారితో చేసిన నిబంధనను మీరుదురు.

17. కావున నా కోపము ఆ దినమున వారిమీద రగులుకొనును. నేను వారిని విడిచి వారికి విరోధినిగుడును, వారు క్షీణించిపోవుదురు. విస్తారమైన కీడులు ఆపదలు వారికి ప్రాప్తించును. ఆ దినమున వారు, మన ఎలోహీం మన మధ్య నుండకపోయినందున గదా యీ కీడులు మనకు ప్రాప్తించెనుకొందురు.

18. వారు అన్యదేవతలతట్టు తిరిగి చేసిన కీడంతటినిబట్టి ఆ దినమున నేను నిశ్చయముగా వారికి విరోధినిగుడును.

19. కాబట్టి మీరు ఈ కీర్తనవ్రాసి ఇశ్రాయేలీయులకు నేర్పుడి. ఈ కీర్తన ఇశ్రాయేలీయుల మీద నాకు సాక్ష్యాధ్యక్షముగా నుండునట్లు దానిని వారికి కంఠపాఠముగా చేయించుము.

20. నేను వారి పితరులతో ప్రమాణముచేసినట్లు, పాలు తేనెలు ప్రవహించు దేశమున వారిని ప్రవేశపెట్టిన తరువాత, వారు తిని త్రాగి తృప్తిపొంది క్రొవ్విసవారై అన్యదేవతలతట్టు తిరిగి వాటిని పూజించి నన్ను తృణీకరించి నా నిబంధనను మీరుదురు.

21. విస్తారమైన కీడులు ఆపదలు వారికి సంభవించిన తరువాత ఈ కీర్తన వారియెదుట సాక్షిగానుండి సాక్ష్యము పలుకును. అది మరువబడక వారి సంతతి వారినోట నుండును. నేను ప్రమాణము చేసిన దేశమున వారిని ప్రవేశపెట్టక మునుపే, నేడే వారు చేయు ఆలోచన నేనెరుగుదును అనెను.

22. కాబట్టి మోషే ఆ దినమందే యీ కీర్తన వ్రాసి ఇశ్రాయేలీయులకు నేర్పెను.

23. మరియు యావె నూను కుమారుడైన యెహోషువకు ఈలాగు సెలవిచ్చెను-నీవు నిబ్బరము గలిగి ధైర్యముగా నుండుము; నేను ప్రమాణపూర్వకముగా వారికిచ్చిన దేశమునకు ఇశ్రాయేలీయులను నీవు తోడుకొని పోవలెను, నేను నీకు తోడైయుండును.

24. ఈ ధర్మశాస్త్ర వాక్యములు మోషే గ్రంథమందు సొంతముగా వ్రాయుట ముగించిన తరువాత ।

25. మోషే యావె నిబంధన మందనమును మోయు లేవీయులను చూచి ఆజ్ఞాపించినదేమనగా-మీరు ఈ ధర్మశాస్త్ర గ్రంథమును తీసికొని మీ ఎలోహీమైన యావె నిబంధన మందనపు ప్రక్కన ఉంచుడి.

26. అది అక్కడ నీమీద సాక్ష్యాధ్యక్షముగా ఉండును.

27. నీ తిరుగుబాటును నీ మూర్ఖత్వమును నేనెరుగుదును. నేడు నేను ఇంక సజీవుడనై మీతో ఉండగానే, ఇదిగో మీరు యావె మీద తిరుగుబాటు చేసితిరి.

28. నేను చనిపోయిన తరువాత మరి నిశ్చయముగా తిరుగుబాటు చేయుదురుకదా. మీ గోత్రముల పెద్దలనందరిని మీ నాయకులను నాయొద్దకు పోగుచేయుడి. ఆకాశమును భూమిని వారిమీద సాక్షులుగా పెట్టి నేను ఈ మాటలను వారి వినికిడిలో చెప్పెదను.

29. ఏలయనగా నేను మరణమైన తరువాత మీరు బొత్తిగా చెడిపోయి నేను మీకాజ్ఞాపించిన మార్గమును తప్పుదురనియు, ఆ దినముల అంతమందు కీడు మీకు ప్రాప్తమగుననియు నేనెరుగుదును. మీరు చేయు

క్రియలవలన యావెకు కోపము పుట్టించునట్లుగా ఆయన దృష్టికి కీడైనదాని చేయుదురు.1

30. అప్పుడు మోషే ఇశ్రాయేలీయుల సర్వ సమాజముయొక్క వినికిడిలో ఈ కీర్తన మాటలు సొంతముగా పలికెను.1

- 32. ఆకాశమండలమా, చెవినొగ్గము; నేను మాటలాడుదును భూమండలమా, నా నోటిమాట వినుము
- 2. నా ఉపదేశము వానవలె కురియును
నా వాక్యము మంచువలెను
లేతగడ్డిమీద పడు చినుకులవలెను
పచ్చికమీదకురియు వర్షమువలెను ఉండును.
- 3. నేను యావె నామమును ప్రకటించెదను
మన ఎలోహీం మహాత్ములను కొనియాడుడి.
- 4. ఆయన ఆశ్రయదుర్గముగా నున్నాడు;
ఆయన కార్యము సంపూర్ణము
ఆయన చర్యలన్నియు న్యాయములు
ఆయన నిర్దోషియై నమ్ముకొనదగిన ఎలోహీం
ఆయన నీతిపరుడు యధార్థవంతుడు.
- 5. వారు తమ్ము చెరుపుకొనిరి; ఆయన పుత్రులుకారు;
వారు కళంకులు మూర్ఖతగల వక్రవంశము
- 6. బుద్ధిలేని అవివేకజనమా,
ఇట్లు యావెకు ప్రతికారము చేయుదురా?
ఆయన నిన్ను సృష్టించిన తండ్రి కాడా?
ఆయనే నిన్ను పుట్టించి స్థాపించెను
- 7. పూర్వదినములను జ్ఞాపకము చేసికొనుము
తరతరముల సంవత్సరములను తలంచుకొనుము
నీ తండ్రిని అడుగుము, అతడు నీతు తెలుపును;
నీ పెద్దలను అడుగుము; వారు నీతో చెప్పుదురు
- 8. మహోన్నతుడు జనములకు
వారి స్వాస్థ్యములను విభాగించినప్పుడు
సరజాతులను ప్రత్యేకించినప్పుడు
ఇశ్రాయేలీయుల లెక్కనుబట్టి ప్రజలకు సరిహద్దులను నియమించెను
- 9. యావె వంతు ఆయన జనమే
ఆయన స్వాస్థ్యభాగము యాకోబే
- 10. అరణ్యప్రదేశములోను
భీకరధ్వనిగల పాడైన యెడారిలోను
వాని కనుగొని ఆవరించి పరామర్శించి తన
కనుపాపను వలె వాని కాపాడెను.
- 11. పక్షిరాజు తన గూడు రేసి తన పిల్లలపైని అల్లాడుచు
రెక్కలు చాపుకొని వాటిని పట్టుకొని తన రెక్కల
మీద వాటిని మోయునట్లు
యావె వానిని నడిపించెను.
- 12. యావె మాత్రము వాని నడిపించెను
అన్యులయొక్క దేవుళ్లలో ఏ దేవుడును ఆయనతో కూడ ఉండలేడు.
- 13. భూమియొక్క ఉన్నతస్థలములమీద వాని నెక్కించెను
పొలముల పంట వానికి తినిపించెను
కొండబండ నుండి తేనెను చెకుముకి రాతిబండనుండి నూనెను
అతనికి జుట్టించెను.
- 14. ఆవు మజ్జిగను గొట్టెమేకల పచ్చిపాలను
గొట్టెపిల్లల క్రొవ్వను బాషాను పొట్టేళ్లను మేకలను
గోధుమల మెరికెల సారమును నీకిచ్చెను.
నీవు త్రాగిన మద్యము ద్రాక్షలరసము.
- 15. యెహూరూను¹ (ఇశ్రాయేలు) క్రొవ్వినవాడై కాలు జాడించెను
నీవు క్రొవ్వీ బలిసి మందుడవైతివి.
వాడు తన్ను పుట్టించిన ఎలోహీంను విడిచెను

- తన రక్షణ శైలమును తృణీకరించెను
- 16. వారు అన్యుల దేవతలచేత ఆయనకు రోషము పుట్టించిరి
హేయకృత్యములచేత ఆయనను కోపింపజేసిరి
- 17. వారు దేవత్వము లేని దయ్యములకు
తామెరుగని దేవతలకు
క్రోత్తగా పుట్టిన దేవతలకు
తమ పితరులు భయపడని దేవతలకు బలి అర్పించిరి.
- 18. నిన్ను పుట్టించిన ఆశ్రయదుర్గమును విసర్జించితివి.
నిన్ను కనిన ఎలోహీంను మరచితివి.
- 19. యావె దానిని చూచెను
తన కుమారుల మీదను కుమార్తెలమీదను క్రోధపడెను
వారిని అనప్యించుకొనెను.
- 20. ఆయన ఇట్లనుకొనెను-
నేను వారికి విముఖుడనై వారి కడపటిస్థితి యేమగునో చూచెదను
వారు మూర్ఖచిత్తముగలవారు విశ్వాసములేని పిల్లలు.
- 21. వారు దైవము కానిదాని వలన నాకు రోషము పుట్టించిరి
తమ వ్యర్థప్రవర్తనవలన నాకు ఆగ్రహము పుట్టించిరి
కాబట్టి జనముకానివారివలన వారికి రోషము పుట్టించును
అవివేక జనమువలన వారికి కోపము పుట్టించును.
- 22. నా కోపాగ్ని రగులుకొనును
పాతాళాగాధమువరకు అది దహించును
అది భూమిని దాని పంటను కాల్చును
పర్వతముల పునాదులను రవలబెట్టును.
- 23. వారికి ఆపదలను విస్తరింపజేసెదను
వారిమీద నా బాణములన్నిటిని వేసెదను.
- 24. వారు కరవుచేత క్షీణించుదురు
మంటచేతను క్రూరమైన హత్యచేతను హరించిపోవుదురు
బురదలో ప్రాకు పాముల విషమును
మృగముల కోరలను వారిమీదికి రప్పించెదను.
- 25. బయట ఖడ్గమును లోపట భయమును
యోవనులను కన్యకలను శిశువులను నెరసిన తలవెండ్రుకలు
గలవారిని నశింపజేయును.
- 26. వారిని దూరమునకు చెదరగొట్టెదను
- 27. వారి పేరు మనుష్యులలో లేకుండచేసెదనుననుకొందును
వారికి విరోధులు నిజము గ్రహింపకుండురేమో
-ఇదంతయు యావె చేసినది కాదు
మా బలముచేత వారిని గెలిచితిమి అని వారనుకొందురేమో
విరోధి గర్వమునకు భయపడి చెదరగొట్టలేదు.
- 28. వారు ఆలోచనలేని జనము
వారిలో వివేచనలేదు.
- 29. వారు జ్ఞానము తెచ్చుకొని దీని తలపోసి తమ కడవరిస్థితి
యొచించుట మేలు.
- 30. తమ ఆశ్రయదుర్గము వారని అమ్మివేయనియెడల
యావె వారిని అప్పగింపనియెడల
ఒక్కడు ఎట్లు వేయిమందిని తరుమును?
ఇద్దరు ఎట్లు పదివేలమందిని పారదోలుదురు?
- 31. వారి ఆశ్రయదుర్గము మన ఆశ్రయదుర్గమువంటిది కాదు
ఇందుకు మన శత్రువులే తీర్చురులు
- 32. వారి ద్రాక్షావల్లి సొదోమ ద్రాక్షావల్లి
అది గొమొట్టా పొలములలో పుట్టినది
వారి ద్రాక్షపండ్లు పిచ్చి ద్రాక్షపండ్లు
వాటి గెలలు చేదైనవి
- 33. వారి ద్రాక్షారసము క్రూరసర్పముల విషము
నాగుపాముల క్రూరవిషము
- 34. ఇది నాయొద్ద మరుగుపడి యుండలేదా?

- నా నిధులలో ముద్రింపబడి యుండలేదా?
35. వారి కాలు జారుకాలమున
పగతీర్చుటయు ప్రతిఫలమిచ్చుటయు నావే;
వారి ఆపద్దినము సమీపించును
వారి గతి త్వరగా వచ్చును
36. వారి కాధారము లేకపోవును
37. నిర్బంధింపబడినవాడును స్వతంత్రుడును లేకపోవును
యావె చూచును తన సేవకులను గూర్చి సంతాపపడును
38. నిజముగా తన ప్రజలకు తీర్పువేయును
ఆయన-వారి నైవేద్యముల క్రొవ్వును తిని వారి పానీయార్పణమైన
ద్రాక్షారసమును త్రాగినవారి దేవతలేమైరి?
వారు ఆశ్రయించిన దుర్గములే
లేచి మీకు సహాయము చేయవచ్చును
వారు మీకు శరణము కానియుండి అని చెప్పును.
39. ఇదిగో నేను నేనే ఎలోహీంను
నేను తప్ప వేరొక ఎలోహీం లేదు
మృతినొందించువాడను బ్రదికించువాడను నేనే
గాయపరచువాడను స్వస్థపరచువాడను నేనే
నా చేతిలోనుండి విడిపించువాడెవడును లేదు
40. నేను తళతళలాడు నా ఖడ్గము నూరి
నా చేత న్యాయమును పట్టుకొనినయెడల
నా శత్రువులకు ప్రతికారము కలుగజేసెదను
నన్ను ద్వేషించువారికి ప్రతిఫలమిచ్చెదను
రక్షము చేత నా బాణములను మత్తిల్లచేసెదను.
42. చంపబడినవారి రక్షమును చెరపట్టబడినవారి రక్షమును
శత్రువులలో వీరుల తలలను
నా ఖడ్గము భక్షించును
నేను ఆకాశముతట్టు నా హస్తమెత్తి నా శాశ్వత
జీవముతోడని ప్రమాణము చేయుచున్నాను.
43. జనములారా, ఆయన ప్రజలతోకూడ ఆనందించుడి
హతులైన తన సేవకులనుబట్టి ఆయన ప్రతిదండన చేయును.
తన విరోధులకు ప్రతీకారము చేయును
తన దేశము నిమిత్తమును తన ప్రజలనిమిత్తమును
ప్రాయశ్చిత్తము చేయును ।
44. మోషేయు నూను కుమారుడైన యెహోషువయు¹ (హోషేయు) ఈ
కీర్తన మాటలన్నియు ప్రజలకు వినిపించిరి.
45. మరియు మోషే యీ మాటలన్నియు ఇశ్రాయేలీయులందరితో చెప్పి
చాలించి ।
46. మరల వారితో ఇట్లనెను-మీతో సాక్ష్యముగా నేడు నేను పలికిన
మాటలన్నిటిని మీ మనస్సులలో పెట్టుకొని, మీ సంతతివారు ఈ
ధర్మశాస్త్రవాక్యములన్నిటిని అనుసరించి నడుచుకొనవలెనని వారి
కాజ్ఞాపింపవలెను.
47. ఇది మీకు నిరర్థకమైన మాటకాదు, ఇది మీకు జీవమే. మరియు
మీరు స్వాధీనపరచుకొనుటకు యొర్దానును దాటబోవుచున్న దేశములో
దీనినిబట్టి మీరు దీర్ఘాయువుంతులగుదురు.
48. ఆ దినమున **యావె** మోషేతో ఇట్లనెను-యెరికో యెదుటనున్న
మోయాబుదేశమందలి అబారీమను ఈ పర్వతము, అనగా నెబోకొండ
యెక్కినేను ఇశ్రాయేలీయులకు స్వాస్థ్యముగా ఇచ్చుచున్న కనాను దేశమును
చూచి ।
50. నీ సహోదరుడైన అహరోను హోరుకొండమీద మృతిబొంది తన
స్వజనుల యొద్దకు చేరినట్లు నీవు ఎక్కబోవుచున్న కొండమీద మృతిబొంది
నీ స్వజనులయొద్దకు చేరుదువు.
51. ఏలయనగా మీరు సీను అరణ్యములో కాదేపు మెరిబా నీళ్లయొద్ద
ఇశ్రాయేలీయుల మధ్యను నన్ను పరిశుద్ధపరచక ఇశ్రాయేలీయుల మధ్యను
నామీద తిరుగుబాటు చేసితిరి.

52. ఎదురుగా ఆ దేశమును చూచెదవు కాని నేను ఇశ్రాయేలీయుల
కిచ్చుచున్న ఆ దేశమున నీవు ప్రవేశింపవు.
- 33. **యావె** జనుడైన మోషే మృతినొందకమునుపు అతడు ఇశ్రాయేలీ
యులను దీవించిన విధము ఇది; అతడిట్లనెను-
2. **యావె** సీనాయినుండి వచ్చెను శేయారులోనుండి వారికి ఉదయించెను
ఆయన పారాను కొండనుండి ప్రకాశించెను వేవేల పరిశుద్ధ సమూహ
ముల మధ్యనుండి ఆయన వచ్చెను ఆయన కుడిపార్శ్వమున అగ్నిజ్వాలలు
మెరియుచుండెను.
3. ఆయన జనములను ప్రేమించును ఆయన పరిశుద్ధులందరు నీ
వశమున నుండురు వారు నీ పాదములయొద్ద సాగిలపడుదురు నీ
ఉపదేశమును అంగీకరింతురు
4. మోషే మనకు ధర్మశాస్త్రము విధించెను అది యాకోబు సమాజ స్వాస్థ్యము
5. జనులలో ముఖ్యులును ఇశ్రాయేలు గోత్రములును కూడగా అతడు
యెహూరూనులో రాజు ఆయెను.
6. రూబేను బ్రదికి చావక యుండును గాక అతనివారు లెక్కింపలేనంత
మంది¹ (కొద్ది) అగుదురు.
7. యూదాను గూర్చి అతడిట్లనెను-
- యావె**, యూదా మనవి విని, అతని ప్రజలయొద్దకు అతనిని చేర్చును.
యూదా బాహుబలము అతనికి చాలునట్లుచేసి అతని శత్రువులకు
విరోధముగా నీవతనికి సహాయుడవై యుండువు.
8. లేవిని గూర్చి యిట్లనెను- నీ తుమ్మీము నీ ఊరిము నీ భక్తునికి కలవు
మస్సాలో నీవు అతని పరిశోధించితివి మెరిబా నీళ్లయొద్ద అతనితో
వివాదపడితివి.
9. అతడు-నేను వానినెరుగనని తన తండ్రినిగూర్చియు తన తల్లినిగూర్చియు
అనెను తన సహోదరులను లక్ష్యపెట్టలేదు తన కుమారులను కుమారులని
యెంచలేదు వారు నీ వాక్యమునుబట్టి నీ నిబంధనను గైకొనిరి.
10. వారు యాకోబునకు నీ విధులను ఇశ్రాయేలునకు నీ ధర్మశాస్త్రమును
నేర్చుదురు నీ సన్నిధిని ధూపమును నీ బలిపీఠముమీద సర్వాంగబలిని
అర్పించుదురు.
11. **యావె**, అతని బలమును అంగీకరించుము అతడు చేయు కార్యమును
అంగీకరించుమీ అతని విరోధులును అతని ద్వేషించువారును లేవకుండు
నట్లు వారి నడుములను విరుగగొట్టుము.
12. బెన్యామీనునుగూర్చి యిట్లనెను- బెన్యామీను **యావె** కు ప్రియుడు
ఆయన యొద్ద అతడు సురక్షితముగా నివసించును దినమెల్ల ఆయన
అతనికి ఆశ్రయమగును ఆయన భూజనులమధ్య² (అతని భుజములమీద
ఆయన నివసించును) అతడు నివసించును
13. యోసేపును గూర్చి యిట్లనెను-ఆకాశపరమార్థమువలన మంచువలన
క్రింద క్రుంగియున్న అగాధ జలములవలన
14. సూర్యునివలన కలుగు ఫలములోని శ్రేష్ఠపదార్థముల వలన చంద్రుడు
పుట్టించు శ్రేష్ఠపదార్థములవలన
15. పురాతన పర్వతముల శ్రేష్ఠపదార్థములవలన నిత్యపర్వతముల
శ్రేష్ఠపదార్థములవలన
16. సంపూర్ణముగా ఫలించు భూమికి కలిగిన శ్రేష్ఠపదార్థములవలన
యావె అతని భూమిని దీవించును పొదలోనుండినవాని కటాక్షము
యోసేపు తలమీదికి వచ్చును తన సహోదరులలో ప్రఖ్యాతినొందినవాని
నడినెత్తి మీదికి అది వచ్చును.
17. అతని వృషభమునకు మొదట పుట్టినదానికి ఘనత కలదు. అతని
కొమ్ములు గురుపోతు కొమ్ములు వాటివలన అతడు భూమ్యంతములవరకు
జనులను త్రోసివేయును ఎప్రాయిముయొక్క పదివేలును మనష్యేయొక్క
వేలును ఆలాగున నుండురు.
18. జెబూలానూ, నీవు బయలు వెళ్లు స్థలమందు సంతోషించుము
ఇశ్శాఖారూ, నీ గుడారములయందు సంతోషించుము వారు జనములను
కొండకు పిలిచిరి అక్కడ నీతి బలుల నర్పింతురు వారు సముద్రముల
సమృద్ధిని ఇసుకలో దాచబడిన రహస్యద్రవ్యములను పీల్చుదురు.

20. గాదును గూర్చి యిట్లనెను- గాదును పరచువాడు విశాలపరచువాడు స్తుతింపబడును అతడు ఆడు సింహమువలె పొంచియుండును బాహువును నడినెత్తిన చీల్చివేయును

21. అతడు తనకొరకు మొదటి భాగము చూచుకొనెను అక్కడ నాయకుని భాగము కాపాడబడెను. అతడు జనములోని ముఖ్యులతో కూడ వచ్చెను **యావె** తీర్చిన న్యాయమును జరిపెను ఇశ్రాయేలీయులయొద్ద **యావె** విధులను ఆచరించెను.

22. దానునుగూర్చి యిట్లనెను- దాను సింహపుపిల్ల అది బాషానునుండి దుమికి దాటును

23. నఫ్తాలినిగూర్చి యిట్లనెను- కటాక్షము చేత తృప్తిపొందిన నఫ్తాలి, **యావె** దీవెనచేత నింపబడిన నఫ్తాలి, పశ్చిమ¹ (లేక-సముద్రము) దక్షిణ దిక్కులను స్వాధీనపరచుకొనుము.

24. ఆషేరును గూర్చి యిట్లనెను- ఆషేరు తన సహోదరులకంటె ఎక్కువగా ఆశీర్వాదింపబడును అతడు తన సహోదరులకంటె కటాక్షము నొందును తన పాదములను తైలములో ముంచుకొనును.

25. నీ కమ్ములు² (పాదరక్షలు) ఇనుపవియు ఇత్తడివియునై యుండును నీవు బ్రదుకు దినములలో నీకు విశ్రాంతి³ (లేక, బలము) కలుగును

26. యెషూరూనూ, ఎలోహీంను పోలినవాడెవడును లేడు. ఆయన నీకు సహాయము చేయుటకు ఆకాశవాహనుడై వచ్చును మహోన్నతుడై మేఘవాహనుడగును.

27. శాశ్వతుడైన ఎలోహీం నీకు నివాసస్థలము నిత్యముగనుండు బాహువులు నీ క్రిందనుండును ఆయన నీ యెదుట నుండి శత్రువును వెళ్లగొట్టి-సశింపజేయుమనెను.

28. ఇశ్రాయేలు నిర్భయముగా నివసించును యాకోబు ఊట ప్రత్యేకింప బడును అతడు ధాన్య ద్రాక్షారసములుగల దేశములో నుండును అతనిపై ఆకాశము మంచును కురిపించును.

29. ఇశ్రాయేలా, నీ భాగ్యమెంత గొప్పది **యావె** రక్షించిన నిన్ను పోలినవాడెవడు? ఆయన నీకు సహాయకరమైన కేడెము నీకు ఔన్నత్యము కలిగించు ఖడ్గము నీ శత్రువులు నీకు లోబడినట్లుగా వారు వేషము వేయుదురు నీవు వారి ఉన్నతస్థలములను త్రొక్కుదువు.

●34. మోషే మోయాబు మైదానమునుండి యెరికో యెదుటనున్న పిస్గా కొండవరకు పోయి నెబోశిఖరమునకెక్కెను.

2. అప్పుడు **యావె** దానువరకు గిలాదు దేశమంతయు నఫ్తాలి దేశమంతయు ఎఫ్రాయిము మనషేల దేశమును పశ్చిమ సముద్రము వరకు యూదా దేశమంతయు దక్షిణదేశమును ।

3. సోయరువరకు ఈతచెట్లుగల యెరికో లోయచుట్టు మైదానమును అతనికి చూపించెను.

4. మరియు **యావె** అతనితో ఇట్లనెను- నీ సంతానమునకిచ్చెదనని అబ్రాహాము ఇస్సాకు యాకోబులకు నేను ప్రమాణము చేసిన దేశము ఇదే. కన్నులార నిన్ను దాని చూడనిచ్చితిని గాని నీవు నది దాటి అక్కడికి వెళ్లకూడదు.

5. **యావె** సేవకుడైన మోషే **యావె** మాటచొప్పున మోయాబు దేశములో మృతినొందెను.

6. బెత్సయారు యెదుట మోయాబు దేశములోనున్న లోయలో అతడు పాతిపెట్టబడెను. అతని సమాధి యొక్కడనున్నదో నేటివరకు ఎవరికి తెలియదు.

7. మోషే చనిపోయినప్పుడు నూట ఇరువది సంవత్సరముల యీడు గలవాడు. అతనికి దృష్టిమాంద్యములేదు, అతని సత్తువు తగ్గలేదు.

8. ఇశ్రాయేలీయులు మోయాబు మైదానములో మోషేనుబట్టి ముప్పుది దినములు దుఃఖము సలుపగా మోషేను గూర్చిన దుఃఖము సలిపిన దినములు సమాప్తమాయెను.

9. మోషే తన చేతులను నూను కుమారుడైన యెహోషువమీద ఉంచి యుండెను గనుక అతడు జ్ఞానపూర్ణుడాయెను; కాబట్టి ఇశ్రాయేలీయులు అతని మాట విని **యావె** మోషేకు ఆజ్ఞాపించినట్లు చేసిరి.

10. ఐగుప్తు దేశములో ఫరోకును అతని సేవకులకందరికిని అతని దేశమంతటికిని యే సూచకక్రియలను మహాత్కార్యములను చేయుటకు **యావె** అతని పంపెనో ।

12. వాటి విషయములోను, ఆ బాహుబలమంతటి విషయములోను, మోషే ఇశ్రాయేలీయుల జనులందరి కన్నులయెదుట కలుగజేసిన మహాభయంకర కార్యముల విషయములోను, **యావె**ను ముఖముఖిగా ఎరిగిన మోషేవంటి యింకొక ప్రవక్త ఇశ్రాయేలీయులలో ఇదివరకు పుట్టలేదు.